

سلسلہ  
موعظ حسنہ  
نمبر ۹۹

# کرامت تقویٰ

تَبَيَّنَ الْعَرَبُ عَارِفًا بِاللَّهِ مُجِدِّ زَمَانِهِ حَضْرَتِ أَقْدَسِ مَوْلَانَا شَاهِ حَكِيمٍ مُحَمَّدٍ سَلَّمَ خَيْرَ صَاحِبِ  
وَالْعَجْمَةَ عَارِفًا بِاللَّهِ مُجِدِّ زَمَانِهِ حَضْرَتِ أَقْدَسِ مَوْلَانَا شَاهِ حَكِيمٍ مُحَمَّدٍ سَلَّمَ خَيْرَ صَاحِبِ

خانقاہ امدادیہ اہل شرفیہ، کلکتہ، اقبال پورہ



# کرامتِ تقویٰ

شیخ العرب عارف بالذکر مجدد زمانہ  
والعجیب عارف

حضرت اقدس مولانا شاہ حکیم محمد اختر صاحب

• حسب ہدایت و ارشاد •

چاپ خانہ الامت حضرت اقدس مولانا شاہ حکیم محمد اختر صاحب  
مظاہر شاہ صاحب



## ضروری تفصیل

- وعظ : کرامتِ تقویٰ
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ و وعظ : ۲۸ ربیع الاول ۱۴۱۰ھ مطابق ۳۰ اکتوبر ۱۹۸۹ء بروز پیر
- مقام : مسجد اشرف خانقاہ امدادیہ اشرفیہ
- مرتب : حضرت سید عشرت جمیل میر صاحب رحمۃ اللہ علیہ
- تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080، +92.316.7771051
- ای میل: khanqah.ashrafia@gmail.com
- ناشر : کتب خانہ مظہری، گلشن اقبال، بلاک نمبر ۲، کراچی، پاکستان

### قارئین و مجاہدین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والعم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والعم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سر انجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا محمد اسماعیل)

نبیرہ و خلیفہ مجاز بیعت حضرت والا رحمۃ اللہ علیہ  
ناظم شعبہ نشر و اشاعت، خانقاہ امدادیہ اشرفیہ

## عنوانات

- ۶..... پیش لفظ
- ۸..... يَا حَلِيمُ يَا كَرِيمُ يَا وَاسِعَ الْمَغْفِرَةِ کی شرح
- ۸..... بحرِ رحمتِ الہیہ کی غیر محدود موج
- ۹..... شیخ کا سرزنش کرنا نفس کے مٹانے کے لیے ہوتا ہے
- ۹..... ہدایت پر قائم رہنے کے تین نسخے
- ۱۰..... ولی اللہ کی پہچان
- ۱۱..... شیخ بنانے کا معیار
- ۱۱..... صحبتِ اہل اللہ کا مزہ
- ۱۲..... صحبتِ صالحین میں دُعا مانگنا مستحب ہے
- ۱۳..... محبتِ الہیہ کی غیر فانی لذت
- ۱۵..... صحبتِ شیخ دین کی عطا، بقا اور ارتقا کی ضامن ہے
- ۱۶..... شیخ بنانے کے لیے مناسبت کا ہونا شرط ہے
- ۱۷..... علماء کو تقویٰ سے رہنا نہایت ضروری ہے
- ۱۸..... اللہ تعالیٰ کی محبت کو غالب رکھنا فرض ہے
- ۱۸..... مولانا جلال الدین رومی رحمۃ اللہ علیہ کی ایک نصیحت
- ۱۹..... بڑی موٹھیں رکھنے پر حدیثِ پاک کی چار وعیدیں
- ۲۰..... داڑھی کا ایک مشت رکھنا واجب ہے
- ۲۳..... مردوں کے لیے ٹخنہ چھپانا حرام ہے
- ۲۴..... تکبر کرنے والا جنت کی خوشبو بھی نہیں پائے گا
- ۲۵..... فتنہ وفسادات سے حفاظت کا عمل

- ۲۵..... مصائب و پریشانیاں آنے کا سبب
- ۲۶..... اَللّٰهُمَّ اَغْنِنِيْ بِالْعِلْمِ... الخ کی تشریح
- ۲۶..... دولتِ علم
- ۲۷..... زینتِ حلم
- ۲۸..... حَلِيْم کے معنی
- ۲۸..... قرآنِ پاک کی روشنی میں انتقام لینے کی حدود
- ۲۹..... شیخ کے فیض سے محرومی کی وجہ
- ۲۹..... سرورِ عالم صلی اللہ علیہ وسلم کا حلم و صبر اور اس کے ثمرات
- ۳۰..... انتقام نہ لینے میں ہی عافیت ہے
- ۳۱..... کرامتِ تقویٰ
- ۳۲..... تقویٰ کا صحیح مفہوم
- ۳۳..... ہم اللہ تعالیٰ کے دائمی فقیر ہیں
- ۳۴..... ایمان کے بعد عافیت سب سے بڑی دولت ہے
- ۳۵..... شرف و عزت کا معیار
- ۳۶..... گناہ کی عارضی لذت ذریعہٴ ذلت ہے
- ۳۷..... رُوح پر انوار کی بارش
- ۳۷..... سیدنا یوسف علیہ السلام کا اعلانِ محبت
- ۳۹..... گناہ سے بچنے کا انعامِ عظیم
- ۳۹..... گناہوں پر تلخ زندگی کی وعید
- ۴۰..... تمام معاصی سے بچنے کا ایک عجیب نسخہ
- ۴۱..... حصولِ تقویٰ کے دو طریقے

## پیش لفظ

پیش نظر وعظ ”کرامتِ تقویٰ“ شیخ العرب والعجم عارف باللہ حضرت اقدس مرشدنا و مولانا شاہ حکیم محمد اختر صاحب دامت برکاتہم کے تین مواعظ کا مجموعہ ہے۔ جن میں سے پہلا وعظ ۲۸ ربیع الاول ۱۴۱۰ھ مطابق ۳۰ اکتوبر ۱۹۸۹ء، بروز پیر بعد مغرب ساڑھے سات بجے شب، بمقام مسجد اشرف، نبی عن المنکر کے اجتماع میں ہوا اور دوسرا وعظ ۴ ربیع الثانی ۱۴۱۰ھ مطابق ۴ نومبر ۱۹۸۹ء، بروز ہفتہ بعد نماز فجر مسجد اشرف میں ہوا جبکہ تیسرے وعظ کی تاریخ محفوظ نہ رہ سکی۔

(احقر میر عفا اللہ عنہ)



## اشکوں کی بلندی

خداوند مجھے توفیق دے دے  
فدا کروں میں تجھ پر اپنی جان

گنہگاروں کے اشکوں کی بلندی  
کہاں حال ہے اختر کہکشاں کی  
اختر



# کرامتِ تقویٰ

اَلْحَمْدُ لِلّٰهِ وَكَفَى وَسَلَامٌ عَلٰی عِبَادِهِ الَّذِيْنَ اَصْطَفٰى اَمَّا بَعْدُ

فَاَعُوْذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

يٰۤاَيُّهَا الَّذِيْنَ اٰمَنُوْا كُتِبَ عَلَيْكُمُ الصِّيَامُ

كَمَا كُتِبَ عَلٰی الَّذِيْنَ مِنْ قَبْلِكُمْ لَعَلَّكُمْ تَتَّقُوْنَ ﴿۱۸۳﴾

وَقَالَ اللّٰهُ تَعَالٰى يٰۤاَيُّهَا الَّذِيْنَ اٰمَنُوا اتَّقُوا اللّٰهَ وَكُوْنُوْا مَعَ الصّٰدِقِيْنَ ﴿۱۱۹﴾

جب کوئی پریشانی اور مصیبت اور غم آئے تو فوراً استغفار و توبہ کرنا چاہیے کیوں کہ اللہ تعالیٰ فرماتے ہیں کہ

وَمَا اَصَابَكُمْ مِنْ مُّصِيْبَةٍ فَمَا كَسَبَتْ اَيْدِيكُمْ

تم پر جو مصیبتیں آتی ہیں وہ تمہارے گناہوں کی وجہ سے آتی ہیں جو تمہارے ہاتھ کی کمائی اور کرتوت ہیں۔ اس لیے دور کعت پڑھ کر اللہ سے استغفار کریں اور چلتے پھرتے رَبِّ اغْفِرْ وَاَرْحَمُ وَاَنْتَ خَيْرُ الرَّاحِمِيْنَ کا ورد رکھیں۔ الہ آباد کے میرے بزرگ مولانا شاہ محمد احمد صاحب اور میرے شیخ حضرت ہر دوئی مولانا شاہ ابرار الحق صاحب دونوں بزرگوں کا آج کل یہ مشورہ ہے کہ تین نام اللہ کے لیجیے **يَا اَللّٰهُ يَا رَحْمٰنُ يَا رَحِيْمُ**۔

**بِسْمِ اللّٰهِ شَرِيْفٌ** میں یہ تین نام ہی نازل ہوئے ہیں۔ **اَللّٰهُ رَحْمٰنٌ رَحِيْمٌ** چلتے

۱۔ البقرة: ۱۸۳

۲۔ التوبة: ۱۱۹

۳۔ الشوری: ۳۰





پھرتے **يَا اللَّهُ يَا رَحْمَنُ يَا رَحِيمُ** پڑھتے رہیں اور آٹھ دس دفعہ کے بعد **رَبِّ اغْفِرْ**  
**وَارْحَمْ وَأَنْتَ خَيْرُ الرَّاحِمِينَ** پڑھ لیجیے۔ استغفار و توبہ کی برکت سے ان شاء اللہ اللہ ہم  
کو عافیت میں رکھیں گے اور گناہوں کی سزا سے بچالیں گے، اور چلتے پھرتے یہ تین نام بھی لیجیے  
**يَا حَلِيمُ يَا كَرِيمُ يَا وَاسِعَ الْمَغْفِرَةِ**

## يَا حَلِيمُ يَا كَرِيمُ يَا وَاسِعَ الْمَغْفِرَةِ كِي شرح

**حَلِيمُ** کہنے سے عذاب رک جاتا ہے کیوں کہ **حَلِيمُ** کے معنی ہیں **الَّذِي لَا يُعْجِلُ**  
**بِالْعُقُوبَةِ** جو عذاب دینے میں جلدی نہ کرے، اور **كَرِيمُ** کے معنی ہیں **الَّذِي يُعْطِي بَدُونِ**  
**الْإِسْتِحْقَاقِ وَالْمَنَّةِ** جو بلا قابلیت کے نالا نقوں پر بھی مہربانی کر دے۔ جب ہم کہیں گے  
**يَا كَرِيمُ** تو ہم اپنی نالائقیوں کے باوجود اللہ تعالیٰ کی مہربانی سے محروم نہ رہیں گے۔ چلتے  
پھرتے اس کو خوب پڑھیے۔ **يَا حَلِيمُ يَا كَرِيمُ** کے بعد **يَا وَاسِعَ الْمَغْفِرَةِ** آئی کثیر  
**الْمَغْفِرَةِ** جس کی مغفرت بہت کثیر ہے۔ **وَاسِعَ** کی صحیح تفسیر میں علامہ آلوسی السید محمود  
بغدادی نے لکھا ہے کہ **كَثِيرُ الْفَضْلِ الَّذِي لَا يَخَافُ نَفَادَ مَا عِنْدَهُ**، **وَاسِعَ** وہ ذات  
ہے جو بہت زیادہ مہربانی والا ہو اور اپنے خزانوں کے ختم ہونے کا اس کو خوف و اندیشہ نہ ہو۔  
**يَا وَاسِعَ الْمَغْفِرَةِ** یعنی اگر اے خدا! آپ ہم سب کو بخش دیں تو آپ کے خزانہ مغفرت میں  
کوئی کمی نہیں ہوگی۔ سمندر میں ایک چڑیا آئے اور چونچ میں ایک قطرہ اٹھالے تو جو سمندر کو اس  
قطرے سے تعلق ہے اللہ تعالیٰ کی رحمت کا سمندر اس سے بھی بڑا ہے اور اس سے زیادہ وسیع ہے۔

## بحر رحمتِ الہیہ کی غیر محدود موج

اللہ والوں کے علوم عجیب ہوتے ہیں۔ ڈاکٹر عبدالحی صاحب رحمۃ اللہ علیہ عجیب بات  
فرماتے تھے۔ کراچی کا سارا پانچاں پیشاب سمندر میں جاتا ہے لیکن سمندر پاک رہتا ہے۔ ایک کروڑ



انسانوں کے پیشاب پاخانہ کا اگر کمپیوٹر کے ذریعے حساب لگایا جائے تو سال بھر میں کتنا میٹر میل سمندر میں جاتا ہے لیکن سمندر پاک رہتا ہے۔ ایک لہر آتی ہے اور کراچی کا سارا پیشاب پاخانہ ایک پل میں اٹھا کر سمندر کے اندر لے جاتی ہے۔ اگر وہاں کوئی نہالے تو بتائیے پاک ہو جائے گا یا نہیں؟ وہ پانی پاک ہے یا نہیں؟ ظاہر ہے کہ پاک ہے۔ تو جب اللہ تعالیٰ کی مخلوق محدود سمندر کی موجودگی کا یہ حال ہے تو اللہ تعالیٰ کی رحمت کے سمندر کی موج غیر محدود کا کیا عالم ہو گا؟ سمندر اللہ تعالیٰ کی ادنیٰ سی مخلوق ہے اور اس کی موج بھی محدود ہے۔ جب اس کی موج میں یہ اثر ہے تو اللہ تعالیٰ کی غیر محدود رحمتوں کے غیر محدود سمندروں کی غیر محدود موجوں کا کیا عالم ہو گا۔ واقعی اللہ والوں نے پہچانا۔ ہم لوگ کیا جانیں۔ حضرت تھانوی رحمۃ اللہ علیہ فرماتے ہیں کہ ذرا سی بارود سارے پہاڑ کو اڑا دیتی ہے تو اللہ تعالیٰ کی رحمت ہمارے گناہوں کے پہاڑوں کو کیوں نہ اڑا دے گی؟ اس لیے کبھی مایوس نہیں ہونا چاہیے۔ مایوسی کفر ہے، مایوسی دلیل ہے اس بات کی کہ یہ شخص اللہ تعالیٰ کو نہیں پہچانتا ہے۔

## شیخ کا سرزنش کرنا نفس کے مٹانے کے لیے ہوتا ہے

کبھی کبھی بزرگانِ دین کسی مرید کو ڈرادیتے ہیں۔ ڈرانے کا مطلب مایوس کرنا نہیں ہوتا بلکہ اس کے نفس میں جو خباثت اور بدخصلت عادتیں جڑ پکڑ چکی ہیں ان کو اکھاڑنے کے لیے ایسے لوگوں کو تنبیہ کی جاتی ہے۔ لیکن اگر اللہ تعالیٰ کی ہدایت نہ ہو تو اس سے بھی اثر نہیں ہوتا۔ دیکھیے! اللہ تعالیٰ نے بنی اسرائیل کے سروں پر پہاڑ اٹھا کر رکھ دیا:

**وَرَفَعْنَا فَوْقَهُمُ الطُّورَ**

لیکن پھر بھی ظالموں کو اسلام و ایمان نصیب نہ ہوا۔ رونے کی بات ہے۔ اگر اللہ تعالیٰ کا فضل نہ ہو تو مر رہا ہو، پھانسی پر چڑھ رہا ہو، اس وقت بھی گناہ نہیں چھوڑتا۔ سوائے اللہ کے فضل و ہدایت کے اور کوئی ذریعہ نہیں۔ بس اللہ ہی سے ڈرتے رہو۔

## ہدایت پر قائم رہنے کے تین نسخے

اب ہدایت پر قائم رہنے کے تین نسخے غور سے سن لیجیے۔ دین پر قائم رہنا اور



گناہوں سے بچنا اور ایمان پر لوٹ آنا ان چیزوں کے لیے تین نسخے اس وقت عرض کر رہا ہوں۔ اللہ والوں کی صحبت میں آنا جانا کبھی ایک رات ان کے پاس رہ جانا۔ یہ تجربہ کی بات کہہ رہا ہوں کہ رات کی رانی کے نیچے ایک شخص سو جائے، رات بھر سوتا رہے، اس کو احساس بھی نہ ہو کہ میں رات کی رانی کے نیچے سو رہا ہوں لیکن جب صبح اُٹھے گا تو اس کا دماغ تازہ دم ہو گا کہ نہیں؟ کیوں؟ وہ تو سو رہا تھا۔ اللہ والوں کی شان کے بارے میں میرا عقیدہ یہ ہے کہ اگر بزرگوں کے یہاں کوئی سوتا بھی رہے تو بھی محروم نہیں رہے گا ان شاء اللہ تعالیٰ، کیوں کہ ان کی سانس میں ذکر اللہ کا نور اور ان کی آہوں کے انوار فضاؤں میں ہوتے ہیں۔

## ولی اللہ کی پہچان

حضرت تھانوی رحمۃ اللہ علیہ نے فرمایا تھا کہ ہمارے تھانہ بھون کا ادنیٰ شاگرد بھی دین کو اتنا سمجھتا ہے کہ دوسری خانقاہوں کے بڑے بڑے پیروں کو بھی دین کی وہ سمجھ نہیں ہے۔ اختیاری غیر اختیاری کچھ جانتے ہی نہیں۔ چند خواب دیکھ لیے لیکن زندگی سنت کے خلاف ہے، اس کو ولی اللہ سمجھ لیتے ہیں۔ حضرت حکیم الامت نے دین کو صاف کر دیا کہ ولی اللہ وہ ہے جو سنت پر عمل کرتا ہے، شریعت پر عمل کرتا ہے، خواب نظر آئے نہ آئے، کرامت ہو نہ ہو۔ لہذا اگر ہم چاہتے ہیں کہ دین پر قائم رہیں اور نفس و شیطان اور معاشرے کے جتنے فتنے ہیں ان سے بچتے رہیں تو اللہ والوں کے پاس جائیے۔ اب آپ کہیں گے کہ اس کی کیا دلیل ہے؟ دلیلیں تو بہت ہیں مثلاً **كُونُوا مَعَ الصّٰدِقِیْنَ** کی دلیل ہے۔ اللہ پاک خود فرما رہے ہیں کہ اللہ سے ڈرو لیکن یہ ڈر تم کو کہاں سے ملے گا؟ ڈرنے والوں کے پاس رہو **كُونُوا مَعَ الصّٰدِقِیْنَ** یہ تو قرآن پاک کی آیت ہے۔

میں ایک مثال اور عرض کرتا ہوں کہ جب طوفانِ نوح آیا تھا تو نوح علیہ السلام کو حکم ہوا کہ کشتی بناؤ۔ جو لوگ ان کی کشتی میں بیٹھ گئے، وہ طوفان سے بچ گئے، جنہوں نے کشتی کا مذاق اڑایا کہ جب اتنا طوفان آئے گا تو یہ کشتی کیا کرے گی؟ یہ نہیں سوچا کہ کشتی چلانے والا کیسا ہے۔ کشتی کو تو دیکھا کہ لکڑی کی ہے لیکن کشتی چلانے والے کو نہ دیکھا کہ وہ پیغمبر اور نبی ہے۔ لہذا جو ظالم کشتی میں نہیں بیٹھے وہ ڈوب گئے اور جو لوگ کشتی میں بیٹھ گئے بچ گئے۔



## شیخ بنانے کا معیار

مولانا روم مثنوی میں فرماتے ہیں کہ اس زمانے میں بھی نائبِ بابائے نوح یعنی اللہ والے موجود ہیں، ان کی کشتیاں موجود ہیں۔

### ہے بیا در کشتیٰ بابا نشین

مولانا رومی فرماتے ہیں اے بھائیو! بابا کی کشتی میں بیٹھ جاؤ۔ یہ بابا کون ہیں؟ یہ وہ بابا ہیں کہ جو شریعت اور سنت پر چلتے ہیں اور انہوں نے بھی کسی کو اپنا بابا، اپنا مربی بنایا تھا، یہ تربیت یافتہ لوگ ہیں۔ لہذا ایسے شخص کو بابانہ سمجھ لینا جس کا کوئی اگلا بابانہ ہو **لَا تَأْخُذُوهُ بَابًا مِّنْ لَا بَابَ لَهُ** جیسے بعض لوگ خود ہی مربی بنے ہوئے ہیں حالاں کہ کسی مربی کے ہاتھوں مربی نہیں بنے، اپنی تربیت نہیں کرائی۔ جو مربی نہ ہو وہ مربی نہیں ہو سکتا تو سب سے پہلا نسخہ دین کی سلامتی، دین کی سمجھ اور دین پر قائم رہنے کا یہ ہے کہ بزرگوں کے پاس آنا جانا رکھیے۔ اب آپ کہیں گے کہ کیا دلیل ہے کہ کون بزرگ ہے بس آپ کے لیے یہ دلیل کافی ہونی چاہیے کہ اس نے کسی اللہ والے کی صحبت اٹھائی ہو۔ جیسے کسی حکیم کے مستند ہونے کے لیے اتنی ہی دلیل کافی ہے کہ یہ شخص حکیم محمد اجمل خان دہلوی کا صحبت یافتہ ہے، بس اس سے علاج کراؤ۔ بس اتنا دیکھیے کہ جو تمہیں دین سکھا رہا ہے اس نے بزرگوں کی صحبت اٹھائی ہے یا نہیں؟ پھر یہ دیکھیے کہ جو اس کے پاس آنے جانے والے ہیں ان کے اندر کیا تبدیلی ہو رہی ہے، جو لوگ اس کے پاس آتے جاتے ہیں اس کے مطب میں روحانی شفا ہو رہی ہے یا نہیں، اس کے پاس آنے والوں کے دل میں اللہ کی محبت بڑھ رہی ہے، گناہ چھوٹ رہے ہیں اور یقین ایمان میں ترقی ہو رہی ہے یا نہیں؟ اس کے پاس آنے جانے والوں سے پوچھ لو کہ تم لوگ جو یہاں آتے ہو تو تمہیں کیا ملا؟ اپنی دس سال پہلے والی زندگی بتاؤ اور اب بتاؤ، کچھ فرق محسوس ہوا؟

## صحبتِ اہل اللہ کا مزہ

حکیم الامت فرماتے ہیں کہ بعض لوگ کہتے ہیں کہ ہمیں تو کچھ فائدہ محسوس نہیں ہوا۔ فرمایا کہ فائدہ محسوس ہونے سے اپنی دس سال پہلے کی زندگی کو سوچو، پانچ سال پہلے کی



زندگی سوچو، آنے سے پہلے کی زندگی سوچو اور اب سوچو کہ ہمارا اللہ تعالیٰ سے کتنا تعلق بڑھا۔ اب عبادت میں، سجدہ میں، تلاوت میں، مناجات میں اور دعائیں مزرہ پہلے سے زیادہ آنے لگایا نہیں؟ گناہ چھوٹے یا نہیں؟ زندگی سنت کے مطابق ہوئی یا نہیں؟ اگر یہ نصیب ہو گیا تو سمجھ لو کہ سچے اللہ والے کے پاس ہو۔ تو سب سے پہلا نسخہ عرض کرتا ہوں۔ دوستو! آخر یہ مزرہ اٹھا کر آپ کو دعوت دے رہا ہے۔ جوانی میں شاہ عبدالغنی رحمۃ اللہ علیہ کے ساتھ سترہ سال کی عمر میں رہ پڑا۔ وہ عمر جو انسان کی جوانی کی عمر ہوتی ہے اور میں شاعر ہونے کی حیثیت سے حساس بھی بہت تھا۔ شاعر کی جوانی بہت ہی زیادہ طوفانی ہوتی ہے۔ اس وقت مجھے حضرت کی آہوں میں جو مزرہ آیا، حضرت کے آہ و نالوں میں، ان کی مناجات اور دعاؤں میں اور سجدہ میں ان کا رونا، کیا عرض کروں۔ جب وہ اللہ کہتے تھے تو دل تڑپ کر چاہتا تھا کہ بس اللہ پر فدا ہو جاؤں۔ آج اسی کی برکت سے سارے عالم کا مزرہ سمٹ کر مجھے اپنی خانقاہ میں محسوس ہوتا ہے۔ جہاں بھی رہوں بزرگوں کا جب تصور آتا ہے تو کیا عرض کروں کہ کیا مزرہ آتا ہے۔

## صحبتِ صالحین میں دُعا مانگنا مستحب ہے

حضرت تھانوی رحمۃ اللہ علیہ فرماتے ہیں کہ اللہ والوں کی مجلس اور ان کی صحبت سے تو نور پیدا ہوتا ہی ہے ان کے تذکرے سے بھی نور پیدا ہوتا ہے۔ فرماتے ہیں کہ میں ترقی کر کے کہتا ہوں کہ ان کا تو خیال بھی دل میں آجائے تو نور پیدا ہو جاتا ہے۔ یہ حکیم الامت کا مقام تھا کہ اگر کسی اللہ والے کا دل میں خیال آجائے تو ان کے دھیان اور تصور سے دل میں نور پیدا ہو جاتا ہے۔ ملا علی قاری رحمۃ اللہ علیہ محدثِ عظیم مشکوٰۃ کی شرح مرقاة میں لکھتے ہیں:

### فَإِنَّ الدُّعَاءَ يَسْتَجِيبُ عِنْدَ حُضُورِ الصَّالِحِينَ

جس وقت تم صالحین کے پاس جاؤ، اللہ والوں کے پاس جاؤ تو ان کے پاس دعا مانگنا مستحب ہے۔ کیوں؟ وجہ دیکھیے، کتنی پیاری وجہ بیان کی کہ **فَإِنَّ الرَّحْمَةَ تَنْزِلُ عِنْدَ ذِكْرِ الصَّالِحِينَ** صالحین اور اللہ والوں کے تذکرے سے رحمت نازل ہوتی ہے **فَصَلِّا عِنْدَ وُجُوْدِهِمْ** چہ جائیکہ



جہاں خود اللہ والے موجود ہوں وہاں کتنی رحمتیں نازل ہوتی ہوں گی۔ یہ ملا علی قاری کی عبارت ہے، مشکوٰۃ کی شرح کی عبارت ہے۔ لوگ کہتے ہیں کہ کہاں ہے تصوف؟ حالاں کہ تصوف سے تو قرآن اور حدیث بھرا ہوا ہے۔

## محبتِ الہیہ کی غیر فانی لذت

تو دوستو! یہ ایک نسخہ بیان کر دیا جیسے اس وقت آپ آئے ہیں۔ مارکاٹ ہو رہی ہے، گولیاں چل رہی ہیں لیکن پھر بھی آپ لوگ باز نہیں آئے، ورنہ اپنے گھر میں بیٹھے رہتے لیکن اللہ کے لیے آگئے۔ مشکوٰۃ میں ہے کہ جب کوئی کسی کے پاس اللہ کے لیے جاتا ہے تو ستر ہزار فرشتے اس کے ساتھ چلتے ہیں۔ آپ لوگوں کو یہ خوشخبری سنا تا ہوں اور یقین کیجیے ان شاء اللہ آپ حضرات کے ساتھ ستر ہزار فرشتوں کی دعائیں ہیں، اور کون سی دعا؟ **يُصَلُّونَ عَلَيْهِ** یعنی **يَسْتَغْفِرُونَ لَهُ** یعنی مغفرت کی دعا کرتے آتے ہیں، اللہ کے رسول صلی اللہ علیہ وسلم پر تسلیم و انقیاد کے سوا چارہ نہیں۔ آپ نے جو فرمایا اس پر ایمان لائیے کہ ستر ہزار فرشتے راستے بھر آپ کو عادیتے آئے کہ اللہ ان کی خطاؤں کو معاف فرما دیجیے، اور جب آنے والے مصافحہ کرتے ہیں تو اس وقت ستر ہزار فرشتے دوسری دعا دیتے ہیں:

**اللَّهُمَّ إِنَّهُ وَصَلَ فِيكَ فَصَلِّهُ**

محدثین لکھتے ہیں کہ **”فِي“** **لِلْسَبَبِيَّةِ وَالتَّعْلِيلِيَّةِ** یعنی یہ **فِي** سبب ہے۔ کیا مطلب؟ یا اللہ! یہ آپ کے لیے ملا ہے، آپ کی خاطر سے ملا ہے، آپ کی وجہ سے ملا ہے پس آپ اس کو مل جائیے کیوں کہ اس کی غرض صرف آپ ہیں۔ اب بتائیے! آپ سے ہماری کوئی رشتہ داری ہے؟ کوئی بزنس ہے؟ یہاں کوئی دوالینے آئے ہو؟ یہاں کوئی دواخانہ بھی تو نہیں ہے کہ معجون و خمیرہ آپ کو چٹا دوں لیکن اللہ تعالیٰ کی محبت کا غیر فانی خمیرہ چٹا رہا ہوں جو روح میں حل ہو جائے گا ان شاء اللہ اور مرنے کے بعد بھی ختم نہیں ہو گا۔ روح اس خمیرہ کو لے کر جائے گی، اللہ تعالیٰ کی محبت کا خمیرہ روح کے اندر حلول کر جاتا ہے، روح جب اللہ کے پاس



جائے گی تو آپ اللہ کی محبت کے اس شربتِ روح افزا کو ساتھ لے کر جائیں گے۔

میں یہی کہتا ہوں کہ اگر اللہ تعالیٰ اپنے نام کی لذت ہمیں چکھادے تو واللہ کہتا ہوں کہ سارے پاکستان کا روح افزا اور ہندوستان کا روح افزا ایک طرف اور ایک مرتبہ محبت سے اللہ کہنا ایک طرف، کیوں کہ دنیا کا یہ روح افزا شکر سے بنتا ہے اور شکر گنے کے رس سے بنتی ہے اور گنوں میں رس کون پیدا کرتا ہے؟ مولانا رومی نے فرمایا کہ۔

اے دل اس شکر خوشتر یا آں کہ شکر سازد

اے دل! یہ چینی زیادہ میٹھی ہے یا چینی کا پیدا کرنے والا زیادہ میٹھا ہے؟ تو دوستو! محبت سے اللہ کہو زمین سے آسمان تک شربتِ روح افزا کا سمندر موجیں مارتا نظر آئے گا مگر ہر ایک کو ایسا کیوں نہیں محسوس ہوتا؟ یہ مولانا رومی کو کیوں محسوس ہوتا تھا؟ دس ہزار روپے تولہ والا عطر لگا لو لیکن بلی کا پاخانہ بھی چاروں طرف لپیٹ لو تو بتاؤ عطر کی خوشبو آئے گی؟ چوں کہ ہم گناہ نہیں چھوڑتے اس وجہ سے ہمیں ذکر اللہ کی خوشبو کا ادراک و احساس نہیں ہوتا۔

چوشدی زیبا بداں زیبا رسی

مولانا رومی فرماتے ہیں کہ جب تم گناہ چھوڑ کر حسین ہو جاؤ گے تو اُس حسین حقیقی کے پاس پہنچ جاؤ گے۔ نفس کی گندگی سے روح میں کثافت پیدا ہو جاتی ہے، لطافت نہیں رہتی۔ گناہوں کی وجہ سے اللہ تعالیٰ کے نام کی لذت کا ادراک کمزور پڑ جاتا ہے، اسی لیے مولانا رومی فرماتے ہیں کہ۔

جرعہ خاک آمیز چوں مجنوں کند

تم لوگ گناہوں میں ملوث ہو پھر بھی اللہ کے نام سے مست ہو رہے ہو جب یہ خاک ملا ہوا گھونٹ تمہیں مست کر رہا ہے تو۔

صاف گر باشندد نام چوں کند

اگر کسی دن تم تقویٰ کے مقام پر پہنچ جاؤ گے اور اللہ کی محبت کی صاف والی شراب، گناہوں کی گندگیوں کی ملاوٹ سے صاف والی شراب پیو گے تو میں نہیں کہہ سکتا کہ وہ شراب تمہیں کس مقام پر پہنچائے گی، مولانا رومی اسی کو فرماتے ہیں۔



### برکف من نہہ شراب آتشیں

اے اللہ! میری ہتھیلی پر اپنی محبت کی تیز آگ والی شراب رکھ دیجیے، ہم کو اپنی محبت کی تیز والی شراب پلائیے

### بعد ازیں کرو فرستانہ میں

پھر آپ میرے عشق کی مستانہ شان و شوکت کو دیکھیے۔ جب ہمارے باطن میں کچھ ہے ہی نہیں تو

### چمی جوئی زجیب و آستینم

اے اللہ! میری جیب و آستین میں کیا رکھا ہے۔

### بجز چیزے کہ دادی من چہ دارم

جو آپ دیں گے وہی تو ہم پائیں گے۔ سبحان اللہ! مولانا رومی بھی کیا پیارے آدمی ہیں۔

## صحبتِ شیخ دین کی عطا، بقا اور ارتقا کی ضامن ہے

دین پر قائم رہنے کے لیے اور دین میں ترقی کے لیے یعنی صرف استقامت ہی نہیں کہ آپ ایک مقام پر پڑے رہیں بلکہ اللہ کے راستے میں آپ کی ترقی بھی ہوتی رہے گی، اس کے لیے جو نسخہ میں بتا رہا ہوں وہ دین کی نعمت کی عطا کا بھی ضامن ہے، بقا کا بھی ضامن ہے اور دین کی ترقیات کا بھی ضامن ہے اور وہ کیا ہے؟ اہل اللہ کی صحبت ہے، اور کیسے معلوم ہو کہ یہ اہل اللہ ہیں؟ جنہوں نے اہل اللہ کی صحبت اٹھائی ہے تو سمجھ لو کہ وہ بھی اہل اللہ ہیں۔ آپ کو کیا معلوم کہ اس کے دل میں کیا ہے، یہ پتالگانا بہت مشکل ہے کہ کتنا قابل ہے۔ بس اتنا ہی کافی ہے کہ وہ کسی اللہ والے کا صحبت یافتہ ہے۔ اگر آپ کو معلوم ہو جائے کہ گلشن میں ایک بڑھا ۸۰ سال کا آیا ہوا ہے اور وہ حکیم اجمل خان کا خاص شاگرد ہے تو بڑے بڑے لوگ اس کے پاس پہنچیں گے۔ اسی طرح یہ معلوم کرنے کے لیے کہ کون اللہ والا ہے بس یہی دیکھو کہ اس نے کسی بزرگ کی صحبت اٹھائی ہے یا نہیں۔ اللہ والے خود اپنے منہ سے تھوڑی کہیں گے۔ وہ تو اپنے کو اتنا مٹائیں گے کہ ہمارے پاس تو کچھ بھی نہیں ہے، آپ کا حسن ظن ہے، لیکن اس





سے آپ یہ نہ سمجھ لیجیے کہ اللہ والے کچھ بھی نہیں ہیں۔ جو کہے کہ میں کچھ نہیں ہوں، یہ اس کے بہت کچھ ہونے کی دلیل ہے۔ مولانا شاہ محمد احمد صاحب کا ایک شعر یاد آیا۔

کچھ ہونا مرا ذلت و خواری کا سبب ہے  
یہ ہے مرا اعزاز کہ میں کچھ بھی نہیں ہوں

## شیخ بنانے کے لیے مناسبت کا ہونا شرط ہے

سب سے اوّل اور ضروری بات یہ ہے کہ اپنی مناسبت تلاش کر لو جس بزرگ سے آپ کا دل لگے۔ خالی یہی خانقاہ نہیں ہے کہ ساری دنیا یہیں آجائے۔ جس سے جس کا جوڑ لگ جائے، جس سے جس کے خون کا گروپ مل جائے۔

شاعر اختر کہتا ہے (حضرت والا نے مزاحاً فرمایا) شاعر اختر کو جانتے ہیں؟ آپ نہ جانتے ہوں تو تعارف کرادوں گا۔ شاعر اختر کہتا ہے۔

آنکھ سے آنکھ ملی دل سے مگر دل نہ ملا  
عمر بھر ناؤ پہ بیٹھے رہے ساحل نہ ملا

اگر دل نہیں ملے گا تو لاکھ اس کے پاس بیٹھے رہو جیسے آئے تھے ویسے ہی جاؤ گے۔ تو دوستو! نمبر ۱: اہل اللہ کی صحبت ہے نمبر ۲: تلاوت و ذکر و اشراق و اذابین وغیرہ اپنے شیخ کے مشورے سے کچھ عبادت نقلی کر لیجیے، اس سے روح کو غذا ملتی ہے، طاقت آجاتی ہے۔ جیسے کوئی آدمی کمزور ہے، دشمن اس کو چت کر دیتا ہے لیکن جب اس نے بادام اور دودھ پینا شروع کیا تو کچھ ہی دن کے بعد اس کی چال بدل جائے گی، طاقت آتی ہے تو چال بھی بدل جاتی ہے، کمزوری کی چال میں اور طاقت والوں کی چال میں فرق ہوتا ہے۔

اسی طرح جب کوئی شخص اپنے شیخ کے مشورے سے روحانی غذا کھاتا ہے یعنی اشراق پڑھتا ہے، اذابین پڑھتا ہے اور اللہ توفیق دے تو تہجد بھی پڑھتا ہے تو اس طرح رفتہ رفتہ اس کی روحانی طاقت بڑھتی جاتی ہے، اس کی روح کی چال بدلتی جاتی ہے، نفس و شیطان دور سے دیکھ کر سمجھ جائیں گے کہ اس کی روح کے اندر کتنی طاقت ہے۔



## علماء کو تقویٰ سے رہنا نہایت ضروری ہے

داڑھی والے نوجوان مولویوں کو ٹیڈیاں بھی آزماتی ہیں کہ دیکھیں کہ ملا ہم کو دیکھتا ہے یا نہیں؟ جب ہوائی جہاز پر کوئی نوجوان مولوی چڑھتا ہے تو ایئر ہوسٹس غور سے دیکھتی ہے کہ یہ میری طرف کس طرح سے دیکھتا ہے؟ بعض لوگ اس طرح دیکھتے ہیں جیسے لکھنؤ کے ایک شاعر نے کہا تھا۔

وہ دیکھتا نہیں تھا مگر دیکھ رہا تھا

بعضے اس طرح دیکھتے ہیں کہ پتانہ چلے۔ بعض گہرے رنگ کا چشمہ بھی بنا لیتے ہیں تاکہ دائیں بائیں کو خبر ہی نہ لگے۔ لیکن دوستو! جب ایمانی طاقت آجاتی ہے، جب آدمی دیکھتا ہے کہ میرا مال جارہا ہے، جیب کٹ رہی ہے تو پھر وہ ان حسینوں سے نہیں بکتا۔ اس کو محسوس ہو جاتا ہے کہ اگر میں کسی بھی قسم کی نافرمانی کروں گا تو میرے قلب کی دنیا اجڑ جائے گی، روحانیت بالکل افسردہ ہو جائے گی، زندگی بے کیف ہو جائے گی۔

جو شخص تقویٰ سے رہتا ہے اس کی لذت کو بیان نہیں کیا جاسکتا خصوصاً جو شہوت کے گناہ ہیں ان سے تو انسان انتہائی ذلیل ہو جاتا ہے۔ اسی لیے میں نے اپنے طلباء سے کہہ رکھا ہے کہ کوئی طالب علم سڑک پر نہ کھڑا ہو اور نہ ہی مسجد کے صحن میں بلا ضرورت اوپر دیکھے، چاہے سامنے کی بلڈنگوں میں کوئی عورت کھڑی ہو یا نہ ہو کیوں کہ مدرسہ کے مولوی، طالب علم اگر ادھر ادھر دیکھ بھی لیں تو لوگوں کو فوراً احساس ہوتا ہے کہ دیکھو نوجوان لڑکے ہماری بیویوں کی طرف دیکھ رہے ہیں۔ ایک مسٹر دوسرے مسٹر کے عیب کو کبھی نہیں دیکھتا۔ مسٹر ہمیشہ مولوی کے عیب دیکھتا ہے اور ظاہر بات ہے کہ جن کے کپڑے صاف ہوتے ہیں ان پر روشنائی کا نشان زیادہ چمکتا ہے۔ آپ لوگوں نے داڑھیاں رکھی ہیں، آپ اللہ کا نام لے رہے ہیں، نمازی ہیں، آپ کی غلطیوں کو امت زیادہ محسوس کرتی ہے۔

کان پور کا ایک واقعہ سن لیجیے۔ ایک مولوی صاحب جارہے تھے۔ قسمت کے مارے تھے۔ ایک پتلی سی گلی تھی، دو دروازوں کے سامنے دو عورتیں آپس میں باتیں کر رہی تھیں، یہ بیچ سے گزرے تو انہوں نے ایک عورت کی طرف دیکھ لیا اور آگے بڑھ گئے۔ اس عورت نے



دوسری عورت سے کہا، اری بہن! ایک مَلا مجھ کو دیکھتا جا رہا تھا۔ دیکھا آپ نے! حالانکہ مسٹر ان دونوں عورتوں کو دیکھ لے تو اس کو کچھ نہیں کہیں گی۔ مسٹر کی سب خطا معاف اور ملا کی ایک خطا بھی معاف نہیں کی۔

بس ملا کو ادھر ادھر نہیں دیکھنا چاہیے۔ مولوی کو اللہ والا رہنا چاہیے۔ اس لیے دوستو! اللہ تعالیٰ سے تقویٰ مانگو کیوں کہ زندگی کے دن اب ختم ہوتے جا رہے ہیں، موت کے ایمر جنسی ویزے آرہے ہیں، کچھ پتا نہیں کس کا کس وقت میں خاتمہ ہونے والا ہے، اگر خدا نخواستہ گناہوں کے خیالات پکانے کے زمانے میں موت آگئی تو قلب کے لحاظ سے آپ اللہ تعالیٰ کے یہاں مجرم ہوں گے اور ہو سکتا ہے کہ آخری وقت میں زبان سے کلمہ نکلنے کے بجائے دل میں جن کے خیالات ہیں وہی منہ سے نکل جائیں کیوں کہ موت کے وقت وہی منہ سے نکلتا ہے جو دل میں ہوتا ہے۔

## اللہ تعالیٰ کی محبت کو غالب رکھنا فرض ہے

جب میں ناظم آباد نمبر ۴ میں تھا تو ایک وکیل کا انتقال ہونے لگا، اس کے بیٹوں نے کہا کہ بابا کلمہ پڑھ لو تو اس نے کہا کہ ہائی کورٹ کی فلاں فلاں فائل لاء، مجھے ہائی کورٹ میں کل مقدمہ لڑنا ہے۔ اسی پر اس کی جان نکل گئی۔ تو جو دل میں ہوتا ہے وہی زبان سے نکلتا ہے۔ اس لیے عرض کرتا ہوں کہ اللہ تعالیٰ کی محبت اپنے دل پر غالب رکھنا فرض ہے۔ اس بات کی کوشش کیجیے اور اس کو اللہ تعالیٰ سے مانگیے۔

## مولانا جلال الدین رومی رحمۃ اللہ علیہ کی ایک نصیحت

جب کوئی مرنے والوں پر مرتا ہے تو اس کا کیا حال ہوتا ہے؟ ایک مردہ تو وہ خود ہے، دوسرے کسی مرنے والے سے بھی دل لگا لے تو ڈبل مردہ ہو جائے گا۔ اللہ والوں سے پوچھ کر جتنا ہو سکے صبح شام ذکر کریں۔ اللہ کا نام لینے کے لیے کسی سے بیعت ہونے کی، مرید ہونے کی بھی قید نہیں، آپ اللہ اللہ کیجیے پھر آپ کا جہاں دل چاہے وہاں جڑ جائیے اور وہاں سے اصلاح کرواتے رہیے، جب موقع ملے اللہ والوں کے پاس بیٹھنے کا معمول بنا لیجیے، کبھی ان کے پاس ایک ادھ رات رہ بھی جائیے، چاہے سال میں ایک رات ہی سہی۔ مولانا رومی کی نصیحت مان لیجیے۔



خواب را بگذار امشب اے پدر  
یک شبے در کوئے بے خواباں گزر

دیکھیے! مولانا نصیحت کرتے وقت کتنا احترام کر رہے ہیں ہم کو اپنا ابا بنارہے ہیں کہ میرے بابا تم ایک رات تو اپنے گھر کو چھوڑ کر کسی اللہ والے کے پاس گزارو، سفر میں اگر ہو جائے تو کیا کہنا ہے۔ ابھی میرا بھی تین روز کا سفر ہوا تھا۔ صیانتہ المسلمین میں جو لوگ گئے تھے ان سے پوچھ لیجئے کہ کتنا مزہ آیا۔ جو دن اور رات دن اور رات کے پیدا کرنے والے کے لیے گزر جاتے ہیں پھر اس دن کا عالم اور ہوتا ہے اور اس رات کا عالم اور ہوتا ہے۔

اگر میں آپ کو خمیرہ گاؤ زبان عنبری اور خمیرہ ابریشم کھلاؤں اور ساتھ ساتھ یہ بھی بتا دوں کہ زہر مت کھانا اور نہ دل کمزور رہ جائے گا تو بتائیے حکیم کا یہ حق ہے یا نہیں اور مریض پر فرض ہے یا نہیں کہ خمیرہ گاؤ زبان کے ساتھ زہر نہ کھائے۔ لہذا اللہ تعالیٰ کا شکر ادا کیجئے کہ اللہ نے اپنے ذکر کے ساتھ ساتھ یہ بھی نازل فرمادیا:

**وَذَرُوا ظَاهِرَ الْأَثَمِ وَبَاطِنَهُ ۝**

اے ایمان والو! ظاہری گناہ بھی چھوڑ دو اور باطنی گناہ بھی چھوڑ دو۔

## بڑی مونچھیں رکھنے پر حدیث پاک کی چار وعیدیں

سر پر انگریزی بال نہ رکھیے۔ یا تو پیٹہ رکھیے یا منڈا دیجیے یا بیچ میں مانگ رکھیے لیکن کہیں سے چھوٹے اور کہیں سے بڑے انگریزی بال ہوتے ہیں۔ دیکھیے سر سے شروع کر رہا ہوں اب ذرا آگے بڑھیے۔ بڑی بڑی مونچھیں نہ رکھیے، بڑی بڑی مونچھیں رکھنے والوں پر چار قسم کا عذاب ہو گا۔ حضرت شیخ الحدیث ”اوجز المسالك شرح موطا امام مالک“ جلد نمبر ۱۴ میں حدیث نقل کرتے ہیں:

**مَنْ طَوَّلَ شَارِبَهُ عَوْقَبَ بِأَرْبَعَةِ أَشْيَاءَ لَا يَجِدُ شَفَاعَتِي وَلَا يَشْرَبُ مِنْ حَوْضِي  
وَيَعْدَبُ فِي قَبْرِهِ وَيَبْعَثُ اللَّهُ إِلَيْهِ الْمُنْكَرَ وَالْمَكِيدَ فِي غَضَبٍ ۝**



یعنی جو اپنی مونچھوں کو لمبا کرے گا اس کو چار قسم کے عذاب دیے جائیں گے:

(۱)..... **لَا يَجِدُ شَفَاعَتِي** میری شفاعت نہیں پائے گا۔

(۲)..... **وَلَا يَشْرَبُ مِنْ حَوْضِي** حوض کوثر پر نہیں آئے گا۔

(۳)..... **وَيُعَذَّبُ فِي قَبْرِهٖ** اس کو قبر میں عذاب دیا جائے گا۔

(۴)..... **وَيَبْعَثُ اللَّهُ إِلَيْهِ الْمُنْكَرَ وَالنَّكِيرَ فِي غَضَبٍ** منکر نکیر اس کے

پاس غصے کی حالت میں آئیں گے۔

لہذا قینچی سے مونچھوں کو برابر کیجیے، استرے سے نہ منڈائیے۔ استرے سے

مونچھوں کے بال منڈانے کو بعض علماء نے بدعت کہا ہے، اس لیے قینچی سے برابر کیجیے۔ افضل

درجہ یہی ہے کہ مونچھیں اتنی باریک ہوں کہ جلد کی سفیدی نظر آنے لگے۔ اس کے بعد جو

لوگ چھوٹی چھوٹی مونچھیں رکھتے ہیں تو **شَفَّةُ الْعُلَيَّا** اوپر کے ہونٹ کا آخری کنارہ کر اس نہ ہونا

چاہیے۔ جس کی مونچھوں کے بال اوپر کے ہونٹ کا کنارہ کر اس کریں گے تو یہ مکروہ تحریمی یعنی

**أَقْرَبُ إِلَى الْحَرَامِ** ہے۔ لہذا افضل درجہ تو یہی ہے کہ قینچی سے بالکل صاف کر دے لیکن

بعضوں کو مونچھوں کا شوق ہوتا ہے۔ ایک صاحب اپنی مونچھ کو اگا کر داڑھی تک لے آئے

تھے، دونوں طرف مونچھیں لٹکی رہتی تھیں۔ ان کی بیوی نے بہت کہا کہ تمہاری شکل ہم کو بہت

تکلیف دہ معلوم ہو رہی ہے لیکن وہ مانتے ہی نہیں تھے۔ میں نے ان کو تاکید کی کہ اس کو ٹھیک کرو۔

علامہ جلال الدین سیوطی رحمۃ اللہ علیہ نے **الدرر المنتثرة في الاحاديث المشتهرة**

کتاب میں لکھا ہے کہ اے لوگو! بنی اسرائیل کی طرح بڑی بڑی مونچھیں نہ رکھو ورنہ تمہاری

عورتیں زنا میں مبتلا ہو جائیں گی جیسا کہ بنی اسرائیل کی عورتیں مبتلا ہو گئی تھیں۔ ایسی بڑی بڑی

مونچھوں سے شکل و شبابہت بڑی لگتی ہے لہذا عورتیں فتنے میں مبتلا ہو سکتی ہیں۔ چنانچہ انہوں

نے مونچھ صاف کر دی۔ اس پر ان کی بیوی نے ان کا شکریہ ادا کیا اور میرا بھی شکریہ ادا کیا کہ

میرے شوہر کو اس کے پیر کارٹونی دنیا سے نکال کر حسن و جمال کی دنیا میں لے آئے۔

## داڑھی کا ایک مشت رکھنا واجب ہے

اب اور نیچے آئیے۔ داڑھی کا تینوں طرف سے ایک مشت رکھنا واجب ہے، سامنے



یعنی ٹھوڑی کی طرف سے دائیں سے اور بائیں سے تینوں طرف سے ایک ایک مٹھی داڑھی رکھنا واجب۔ ایک مٹھی کے اندر بال کے برابر کترانا حرام ہے، دیکھ لو! بہشتی زیور حصہ نمبر ۱۱ بالوں کے احکام میں، میں اپنی طرف سے نہیں کہہ رہا ہوں۔ بعض لوگ داڑھی کو ضروری نہیں سمجھتے، سمجھتے ہیں کہ سنت ہے اور سنت بھی غیر موکدہ۔ اس معاملے میں لوگ سخت نادانی میں مبتلا ہیں۔ خوب سمجھ لیجیے کہ ایک مشت داڑھی رکھنا واجب ہے، جیسے وتر کی نماز واجب ہے، عید، بقر عید کی نماز واجب ہے۔ کوئی عید، بقر عید کی نماز نہ پڑھے تو سارا حملہ کہتا ہے کہ بڑا منحوس ہے۔ لیکن داڑھی کو اپنی لاعلمی کی وجہ سے ضروری نہیں سمجھتے، حالاں کہ جتنی ضروری عید، بقر عید اور وتر کی نماز ہے اتنی ہی ضروری داڑھی ہے۔ داڑھی منڈانا یا ایک مشت سے کم پر کترانا کبیرہ گناہ ہے، حرام ہے۔ داڑھی رکھ لیجیے پھر قیامت کے دن اللہ تعالیٰ سے یہ عرض کیجیے جو خواجہ صاحب فرماتے ہیں۔

ترے محبوب کی یارب شہادت لے کے آیا ہوں

حقیقت اس کو تو کر دے میں صورت لے کے آیا ہوں

تاریخ دیکھ لیجیے۔ ایران کے دو سفیر بارگاہ نبوت میں حاضر ہوئے۔ مونچھیں بڑی بڑی اور داڑھی منڈی ہوئی۔ ان کا حلیہ دیکھ کر آپ صلی اللہ علیہ وسلم کو اتنی تکلیف ہوئی کہ آپ نے ان کی طرف سے چہرہ مبارک پھیر لیا۔ قیامت کے دن نبی کی شفاعت کا آسرا رکھنے والے دوستو! اللہ کے لیے دُکھے دل سے کہتا ہوں یہ نہ سمجھنا کہ میں آپ کو حقیر سمجھتا ہوں، نہایت اکرام سے شہزادہ سمجھتے ہوئے میں آپ کو شریعت کا ایک حکم سنارہا ہوں کہ قیامت کے دن اگر نبی اکرم صلی اللہ علیہ وسلم نے چہرہ پھیر لیا جیسا کہ ایران کے ان سفیروں سے دلی تکلیف کی وجہ سے دنیا میں پھیرا تھا تو پھر شفاعت کیسے ہوگی؟ یہ گال کی فیلڈ چند دن کے لیے آپ کے پاس ہے۔ جس دن جنازہ قبر میں اترے گا آپ ان گالوں پر بلیڈ نہیں چلا سکیں گے۔ چند دن امتحان کے لیے اللہ نے ہمیں یہ زمین دی ہے تاکہ حضور صلی اللہ علیہ وسلم کے فرمان کے مطابق اس پر سبزہ اگا لیا جائے۔ اس فیلڈ کو استعمال کر لو، ورنہ پھر وقت تمہارے ہاتھ سے جاتا رہے گا اور قبر میں یہ گال کیڑے کھا جائیں گے پھر تم داڑھیاں کہاں رکھو گے؟



اب رہ گیا کہ داڑھی منڈانے کو جی چاہتا ہے، میں آپ کو خوشخبری دیتا ہوں کہ جنت میں کسی کی داڑھی نہیں ہوگی۔ یہ تمنا ان شاء اللہ وہاں پوری ہو جائے گی۔ علامہ آلوسی السید محمود بغدادی رحمۃ اللہ علیہ نے حدیث نقل کی ہے جس میں سورہ رَحْمٰن کی تفسیر ہے کہ

**يَدْخُلُ أَهْلَ الْجَنَّةِ الْجَنَّةَ جُرْدًا مُرْدًا مَكْحَلِينَ ۝**

اہل جنت جنت میں جائیں گے تو مجرّد ہوں گے، امر دہوں گے، جیسے اٹھارہ سال کا لڑکا جس کے داڑھی مونچھ نہ آئی ہو اور ان کی آنکھیں کجلائی ہوئی ہوں گی یعنی کاجل لگی ہوئی تیس اور تینتیس سال کی عورتیں ان کے نکاح میں دے دی جائیں گی۔<sup>۱</sup> بس چند دن کا امتحان ہے۔ اس کے بعد ان شاء اللہ ساری زندگی وہاں نہ موت آئے گی، نہ داڑھی نکلے گی اور نہ ہی وہاں بلیڈ کی ضرورت ہوگی۔

ایک انجینئر نے جب داڑھی رکھی تو اس نے مجھ سے کہا کہ واقعی ہم عذاب میں مبتلا تھے۔ صبح اٹھ کر ملائم گالوں کو کھینچ کھینچ کر لوہے کی دھار سے رگڑنا ایک عذاب تھا۔ اللہ تعالیٰ کا احسان ہے کہ آج اس نے داڑھی کی نعمت سے نوازا۔ حضور صلی اللہ علیہ وسلم کو خوش کر دو، نفس کو، معاشرے کو لات مار دو۔ اگر کوئی ہنسے تو ایک شعر پڑھ دو جو میں سکھا دیتا ہوں۔

اے دیکھنے والو مجھے ہنس ہنس کے نہ دیکھو

تم کو بھی محبت کہیں مجھ سا نہ بنا دے

اب ہے داڑھی کا خط بنانا۔ بعضے اتنا خط بنا دیتے ہیں کہ ایک لکیر سی رہ جاتی ہے اور گال بالوں سے فارغ البال ہو جاتے ہیں۔ اس کے لیے بھی شریعت نے حد دو بتائی ہیں۔ داڑھی کا خط بنانے کے لیے اپنے منہ کو پھیلاؤ اور جہاں دونوں جڑے ملتے ہیں وہاں انگلی رکھ لو، انگلی سے اوپر کے حصہ میں جو بال ہوں ان کو آپ استر الگاسکتے ہیں۔ یہ نہیں کہ اتنا باریک خط بناؤ کہ ایک لکیر سی رہ جائے اور گال بالکل فارغ البال ہو جائیں۔

امید ہے کہ اب آپ اس مسئلے کو خوب سمجھ گئے ہوں گے، لیکن منہ کھولنے کی مشق

۱۔ جامع الترمذی: ۸۷۲، باب ما جاء في سن اهل الجنة، ایچ ایم سعید

۲۔ روح المعانی: ۱۳۳/۲۰، الرحمن (۳۰)، دار احیاء التراث، بیروت



گھر جا کر کیجیے گا، ابھی منہ کھولنے کی مشق نہ کریں۔ منہ کھولنے پر مجھے ایک قصہ یاد آگیا۔ ایک دوست تھا کسی صوبے سے آیا تھا۔ وہ بلاک اٹھاتے اٹھاتے، مزدوری کرتے کرتے تنگ آگیا تھا۔ ایک دن دیکھا کہ لالو کھیت میں ایک شخص نے مجمع لگایا، تقریر کی اور دوا بیچ دی۔ تھوڑی دیر میں دو تین سو روپے کمالیے۔ اس نے کہا کہ ہم بھی یہی کریں گے، ہم بلاک کیوں اٹھائیں؟ وہ بھی کہیں سے چولہے کی راکھ لے آیا، راکھ کی پڑیاں بنائیں اور آواز لگا کر بیچنے لگا کہ بابا یہ ہمارا دوا ہے، یہ چھھر، کھٹل، پسو کو مار دیتا ہے، اس کا ایک روپیہ قیمت ہے۔ تھوڑی ہی دیر میں مجمع لگ گیا اور اس کا تین سو روپے کا مال بک گیا۔ اتنے میں لکھنؤ کے ایک صاحب شیر دانی پہننے ہوئے، گلے تک بٹن لگائے ہوئے آئے اور بڑی نزاکت سے پوچھا صاحب! یہ تو بتائیے کہ اس دوا سے ہم چھھر کو کس طرح ماریں گے؟ ترکیب استعمال کیا ہے؟ اس نے کہا ارے بابا! تم اتنا بھی نہیں جانتا، تم چھھر کو پکڑو، پھر اس کا ایسا منہ کھولو، پھر اس کے منہ میں ہمارا دوا ڈالو، اگر نہیں مرے تو ہم ذمہ لیتا ہے، ہمارے پاس لاؤ، اس کو ہم مارے گا۔ منہ کھولنے پر یہ قصہ یاد آگیا تھا اس لیے مجھے ہنسی آگئی۔ بہر حال منہ کھول کر جہاں جڑے ملتے ہیں وہاں انگلی رکھ لو اب انگلی کے اوپر کا جو حصہ ہے اس کے بال صاف کرنا جائز ہے، خط بنانے میں نیچے نہ بڑھیے۔ اس طرح گردن کے جو بال داڑھی سے مل رہے ہیں وہ داڑھی کے حکم میں ہیں، ان کا کاٹنا جائز نہیں اور جو داڑھی سے نہیں مل رہے، نیچے آ رہے ہیں اور وہی تکلیف دہ بھی ہوتے ہیں ان کو منڈانا جائز ہے کیوں کہ یہ داڑھی سے دور بھاگ رہے ہیں، نیچے آ رہے ہیں۔ داڑھی کی صحبت سے بھاگنے والے بالوں کو منڈانا جائز ہے اور اس کے بعد ناف سے گھٹنوں تک جسم چھپانا فرض ہے۔ کسی وقت لوگ لان میں پانی دینے کے لیے اپنے گھر میں نیکر بھی پہن لیتے ہیں یہ جائز نہیں ہے۔ ناف سے گھٹنوں تک چھپانا فرض ہے۔

## مردوں کے لیے ٹخنہ چھپانا حرام ہے

اب اور نیچے آئیے۔ ٹخنہ چھپانا بھی حرام ہے۔ چاہے پا جامہ ہو، چاہے لنگی ہو، اور ٹخنہ چھپانا کس وقت حرام ہے؟ جب آدمی کھڑا ہو یا چل رہا ہو۔ اگر بیٹھا ہو اور اس وقت ٹخنہ چھپے تو اس میں کوئی حرج نہیں بالکل جائز ہے۔ اسی طرح اگر لیٹنے کی حالت میں ٹخنہ چھپ گیا تو بھی کوئی حرج نہیں ہے۔ کھڑے ہونے کی حالت میں اور جس وقت چل رہا ہو اس وقت ٹخنہ چھپانا جائز نہیں ہے۔ اور وہ کون سا لباس ہے جس سے ٹخنہ چھپانا حرام ہے؟ وہ لباس جو اوپر سے آتا ہو یعنی **نَاذِلٌ مِّنَ الرَّأْسِ**





ہو اور اگر نیچے سے آ رہا ہو یعنی **صَاعِدٌ مِّنَ الْأَسْفَلِ** ہو تو اس کے لیے مسئلہ یہ ہے کہ اگر اس لباس سے ٹخنہ چھپ رہا ہو تو جائز ہے، جیسے کہ موزہ۔ موزوں سے ٹخنہ چھپتا ہے کہ نہیں؟ لیکن موزہ جائز ہے کیوں کہ نیچے سے آ رہا ہے۔ اوپر سے جو لباس نیچے آ رہا ہے لنگی، پاجامہ، چادر، عبا، کرتا اس سے ٹخنہ چھپانا جائز نہیں کھڑے ہونے کی حالت میں اور چلنے کی حالت میں۔

## تکبر کرنے والا جنت کی خوشبو بھی نہیں پائے گا

اسی طرح اور ظاہری گناہوں کو بھی چھوڑ دیا جائے۔ جھوٹ بولنا چھوڑ دیا جائے، رشوت لینا چھوڑ دیا جائے، سینمانہ دیکھیے، وی سی آر سے بچے، فلمیں نہ دیکھیے، نامحرم لڑکیوں کو مت دیکھیے، اپنی نظر بچائیے، تمام ظاہری گناہوں کو چھوڑ دیجیے۔ اس کے بعد باطنی گناہ ہیں۔ اپنے کو بڑا سمجھنا حرام ہے، متکبر آدمی جنت کی خوشبو بھی نہیں پاسکے گا، چاہے لاکھ چلے لگائے، لاکھ تبلیغ کرے، لاکھ نقلیں پڑھ لے، ایک لاکھ حج کر لے، اگر دل میں رائی کے برابر بھی کبر ہے تو جنت کی خوشبو بھی نہ ملے گی۔ **لَا يَدْخُلُ الْجَنَّةَ وَلَا يَجِدُ رِيحَهَا** جنت میں داخل بھی نہیں ہو گا اور جنت کی خوشبو بھی نہیں پائے گا۔ بتائیے کبر کا علاج ضروری ہے یا نہیں؟ کبر کی بیماری بم کی طرح ہے اور اس کے لیے بم ڈسپوزل اسکوڈ کو کہاں تلاش کریں؟ وہ بم ڈسپوزل اسکوڈ اہل اللہ اور ان کی صحبتیں ہیں۔ اسی طرح ریا یعنی اللہ کی عبادت مخلوق کو دکھانے اور مخلوق کی نظروں میں بڑا بننے کی غرض سے کی جائے۔ اس کی وجہ سے ایک شہید جہنم میں جائے گا، سخی، عالم قاری جہنم میں جائیں گے، صرف دکھاوے کی وجہ سے، کیوں کہ انہوں نے یہ اعمال اللہ کے لیے نہیں کیے تھے، دکھاوے کے لیے کیے تھے۔ اس لیے دوستو!

یہ عرض کر رہا ہوں کہ اخلاص اہل اللہ کی صحبت سے حاصل ہوتا ہے۔

تو میں عرض کر رہا تھا کہ دین پر قائم رہنے کے تین نسخے ہیں:

(۱)..... اہل اللہ کی صحبت۔

(۲)..... ذکر اللہ پر مداومت۔ اپنے شیخ سے کچھ ذکر پوچھ لو، یہ روحانی ٹانگہ روحانی

طاقت اور نمیرے کا کام دے گا۔



۳).....گناہوں کا زہر نہ کھائیے، بس یہی علاج ہے۔ ان شاء اللہ یہ تین نئے آپ کے دین کی حفاظت استقامت اور ترقی کی ضمانت ہیں۔

## فتنہ و فسادات سے حفاظت کا عمل

آج کل جو فساد مچا ہوا ہے، قتل و خون ہو رہا ہے اور گولیاں چل رہی ہیں، اس کے لیے ایک عمل بتاتا ہوں۔ مشکوٰۃ شریف کی حدیث ہے حضرت عبد اللہ ابن خبیب رضی اللہ تعالیٰ عنہ فرماتے ہیں کہ مدینہ میں بارش ہو رہی تھی، اندھیری رات تھی اور ہم حضور صلی اللہ علیہ وسلم کو تلاش کر رہے تھے، ایک جگہ آپ صلی اللہ علیہ وسلم ہمیں مل گئے۔ آپ نے فرمایا ایک عمل کر لیا کرو، تین مرتبہ **قُلْ هُوَ اللَّهُ أَحَدٌ**، تین مرتبہ **قُلْ أَعُوذُ بِرَبِّ الْفَلَقِ** اور تین مرتبہ **قُلْ أَعُوذُ بِرَبِّ النَّاسِ** صبح و شام پڑھ لیا کرو، یعنی فجر کے بعد اور مغرب کے بعد **تَكْفِيكَ مِنْ كُلِّ شَيْءٍ** <sup>۱۷</sup> یہ تمہیں ہر ضرر پہنچانے والی شے سے حفاظت کے لیے کافی ہے۔ اس کی برکت سے ان شاء اللہ جنات، شیاطین، غنڈوں، ڈاکوؤں، چوروں سے حفاظت ہو جائے گی۔ اس کو آپ پڑھیے، بہت عجیب عمل ہے۔ ابھی اسٹیل مل میں ایک دوست کے یہاں ڈاکو آگئے۔ وہ اور ان کے بیوی بچے یہ عمل صبح شام پڑھتے تھے۔ ڈاکوؤں نے ان کو گولی مارنے کی بہت کوشش کی لیکن کامیاب نہ ہو سکے، جب ڈاکو نے فائر کیا تو گولی دیوار میں لگی، وہ ڈاکو بے ہوش ہو گیا اور بعد میں پکڑا گیا۔ تین قل کا عمل سب لوگ آج سے جاری کر دو۔ بچے بچے سے پڑھوائیے، جو بچے پڑھ سکتے ہوں۔ اللہ تعالیٰ کی خصوصی حفاظت ہو جائے گی۔ گناہوں کے سبب جو وبال آرہے ہیں دل سے استغفار و توبہ کیجیے۔ **اَسْتَغْفِرُ اللّٰهَ رَبِّيْ مِنْ كُلِّ ذَنْبٍ وَّاَتُوْبُ اِلَيْهِ** کثرت سے پڑھیے۔ یہ سب ہمارے گناہوں کا وبال ہے۔

## مصائب و پریشانیاں آنے کا سبب

قرآن پاک اعلان کرتا ہے کہ جو بھی مصیبت تم پر آتی ہے سب تمہارے ہاتھوں کی کمائی ہے، تمہارے گناہوں کے سبب سے آتی ہے اور اکثر تو ہم معاف کر دیتے ہیں:

۱۷ مرقاة المفاتیح: ۵/۵۵، کتاب فضائل القرآن، دارالکتب العلمیة بیروت، ذکرہ بلفظ تدفع عنک کل سوء، و ذکر هذا اللفظ بین سطور مشکوٰۃ المصابیح: ۱۸۸/۱، المكتبة القديمية



## وَيَعْفُوا عَنْ كَثِيرٍ ۝

کثیر گناہ تو ہم معاف کر دیتے ہیں لیکن جب کبھی ہم پکڑتے ہیں تو تمہارے گناہوں ہی کے سبب پکڑتے ہیں۔ لہذا اللہ تعالیٰ سے استغفار و توبہ کثرت سے جاری رکھیے اور اللہ تعالیٰ پر بھروسہ رکھیے اور اللہ کی عبادت میں لگے رہیے۔

کوئی جیتا کوئی مرتا ہی رہا

عشق اپنا کام کرتا ہی رہا

## اللَّهُمَّ اغْنِنِي بِالْعِلْمِ... الخ کی تشریح

اب میں آپ کو ایک دعا سکھاتا ہوں جو حضور صلی اللہ تعالیٰ علیہ وسلم نے عطا فرمائی ہے جس کے ذریعے آپ کو حقیقی مال داری، زینت، عزت اور جمال نصیب ہو جائے گا۔ حضور صلی اللہ علیہ وسلم ارشاد فرماتے ہیں:

## اللَّهُمَّ اغْنِنِي بِالْعِلْمِ وَزِينَتِي بِالْحِلْمِ وَأَكْرِمْنِي بِالتَّقْوَى وَجَبَلْنِي بِالْعَافِيَةِ ۝

اے اللہ! مجھے علم کی دولت سے مالا مال فرما اور حلم کے ذریعے زینت عطا فرما اور تقویٰ کے ذریعے عزت عطا فرما اور عافیت کے ذریعے حسن و جمال عطا فرما۔

### دولتِ علم

اس دعا میں سب سے اوّل علم کی دولت مانگی گئی ہے۔ **اللَّهُمَّ اغْنِنِي بِالْعِلْمِ** اے اللہ! مجھے علم سے مالا مال فرما۔ علم آدمی کی حقیقی دولت ہے اور حقیقی علم وہ ہے جو خشیت کے ساتھ ہو۔ اللہ تعالیٰ ارشاد فرماتے ہیں:

## إِنَّمَا يَخْشَى اللَّهَ مِنْ عِبَادِهِ الْعُلَمَاءُ ۝ ط

۝ الشوری: ۳۰

ط الجامع الصغیر: ۵۹/۱/کنز العمال: ۱۸۵/۲ (۳۶۶۳) فصل فی جوامع الادعیة مؤسسه الرسالۃ

ک فاطر: ۲۸



اہل علم وہ لوگ ہیں جو اللہ سے ڈرتے ہیں یعنی اپنے علم پر عمل کرتے ہیں۔  
 بے علم آدمی کے پاس اگرچہ کتنے ہی خزانے ہوں وہ مال دار نہیں ہے بلکہ وہ تو مفلس ہے، حقیقی  
 مال دار وہ آدمی ہے جو علم کی دولت سے مالا مال ہو۔ یہ ان نعمتوں میں سے ہے جو انبیاء علیہم  
 السلام کو دی گئیں **الْمَنْ نَشْرَحْ لَكَ صَدْرَكَ** کی تفسیر ہے **أَيُّ بِالْحِلْمِ وَالْعِلْمِ** یعنی کیا ہم  
 نے آپ کا سینہ نہیں کھول دیا حلم سے اور علم سے۔ انبیاء علیہم السلام کو علم کی دولت سے  
 نوازا گیا اور حلم سے مزین کیا گیا۔

## زینتِ حلم

ہر شخص چاہتا ہے کہ میری زندگی میں زینت رہے اور خوبصورت زندگی عطا ہو۔ ایک  
 زینت یہ ہے کہ بدن کو بنا سنوار کر رکھے لیکن زندگی کا مزین ہونا ایک دوسری چیز ہے۔ حضرت  
 بلال رضی اللہ تعالیٰ عنہ کی زندگی کیسی تھی؟ مزین تھی یا نہیں؟ حالاں کہ رنگ کے کالے تھے  
 اور ظاہری بناؤ سنگھار بھی نہیں تھا لیکن رنگ سے کیا ہوتا ہے؟ کالے تھیلے میں اگر ایک کروڑ کا  
 موتی ہو تو اُس سفید تھیلے سے افضل ہے جس میں ہلی کا گوہے۔ چڑے سے کیا ہوتا ہے، یہ دیکھیے  
 اندر کیا ہے۔ حضرت بلال رضی اللہ تعالیٰ عنہ حبشی اور کالے تھے اور حضرت عمر رضی اللہ تعالیٰ  
 عنہ گورے تھے، قریش مکہ سے تھے، لیکن کہتے تھے **يَا سَيِّدِي بِلَال** اے میرے سردار بلال!

تو انسان زینت بھی چاہتا ہے کہ اس کی زندگی مُزین ہو، نقش و نگار والی ہو۔ یہ آج  
 کل موزیک کا فرش وغیرہ کیا ہے؟ زینت ہی تو ہے اور اس سے مضبوطی بھی حاصل ہوتی ہے۔  
 ان نعمتوں کا ہر انسان عقلی طور پر اور طبعی طور پر طالب ہوتا ہے کہ مجھے عزت والی زندگی  
 ملے۔ میری زندگی جمال اور زینت والی ہو۔ اب یہ کیسے ملے گی؟ اس کے لیے حضور صلی اللہ  
 تعالیٰ علیہ وسلم نے آگے دعا مانگی **وَذَيِّبِي بِالْحِلْمِ** اور میری زندگی زینت والی بنا دے حلم و  
 برداشت کے ذریعے، یہ نہیں کہ ذرا سی کوئی ناگوار بات ہوئی تو غصے سے کانپنے لگے اور اول فول  
 بکنے لگے۔ ظاہر تو اللہ والوں جیسا ہے، ہر وقت رونا اور گریہ و زاری، تقریر میں نہایت اعلیٰ اور  
 عارفانہ مضامین بیان کرنا، لیکن نفس کو اگر ذرا بھی کوئی بات ناگوار معلوم ہوئی تو بالکل حدود کی  
 رعایت نہیں کرتے کہ میرا شیخ کون ہے یا میں کس کے سامنے ہوں اور میں کہاں رہ رہا ہوں۔



آواز بھی تیز اور اونچی نکالنا شروع کر دیتے ہیں۔ کیا یہی اللہ والی زندگی ہے؟ زینت والی زندگی کے لیے حلیم الطبع ہونا چاہیے۔

## حَلِيم کے معنی

**حَلِيم** کے معنی کیا ہیں؟ جو برداشت کے ساتھ رہے اور حسن اخلاق کو اپنے اوپر غالب رکھے، غصے میں پاگل نہ ہو جائے۔ اور جو غصے میں بالکل نہ سوچے کہ میں کیا ہوں، کہاں بات کر رہا ہوں، کس سے بات کر رہا ہوں، کس ماحول میں ہوں تو اس کو ان باتوں سے زینت والی زندگی کہاں سے ملے گی؟ ایسی زندگی تو حلم ہی سے ملے گی یعنی غصے سے مغلوب نہ ہو۔ انسان میں حلم ہو، حلیم الطبع ہو یعنی ناگوار بات ہو تو اسے برداشت کرے۔ اپنے بزرگوں سے پوچھو کہ ہمیں کیا کرنا چاہیے، خود انتقام لینا مت شروع کر دو، بڑھ کر کے اُلو کی طرح باتیں مت کرو، بزرگوں کو، اپنے مرہبوں کو اطلاع کرو کہ آج ہمیں ایسا نامناسب اور ناخوشگوار لفظ فلاں نے کہہ دیا، میں بدلہ کتنا لے سکتا ہوں؟

## قرآنِ پاک کی روشنی میں انتقام لینے کی حدود

آپ کو معلوم ہے کہ سیدنا محمد رسول اللہ صلی اللہ علیہ وسلم کے سگے چچا سید الشہداء حضرت حمزہ رضی اللہ تعالیٰ عنہ جو حضور صلی اللہ علیہ وسلم سے عمر میں چار سال زیادہ تھے، ان کو جنگِ احد میں کس طرح شہید کیا گیا؟ ان کو شہید کرنے کے بعد ان کا کلیجہ تک نکال کر چبایا گیا، کان کاٹ لیے گئے، آپ کی لاش کو مثلہ کر دیا گیا، مثلہ چہرہ مسخ کر دینے کو کہتے ہیں۔ سیدنا محمد رسول اللہ صلی اللہ علیہ وسلم نے جب اپنے چچا کا یہ حال دیکھا تو آپ صلی اللہ علیہ وسلم کو اتنا صدمہ ہوا کہ آپ صلی اللہ علیہ وسلم نے فرمایا خدا کی قسم! میں ستر کافروں سے ایسے ہی بدلہ لوں گا۔ رحمۃ للعالمین صلی اللہ علیہ وسلم کا یہ فرمانا انتہائی صدمے کی نشاندہی کرتا ہے، لہذا اسی وقت آیت نازل ہوئی:

**وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ**

اگر آپ کو تکلیف دی گئی ہے تو آپ اتنا ہی بدلہ لے سکتے ہیں جتنا آپ کے اوپر تکلیف آئی ہے۔



ایک کے بجائے ستر سے کیسے بدلہ لیں گے؟ **وَلَيْنَ صَبْرَتُمْ** اور اے میرے نبی! اور اے میرے نبی کے صحابہ! اگر آپ لوگ صبر کر لیں **لَهُوَ خَيْرٌ لِلصَّابِرِينَ** اللہ تو یہ صبر کرنے والوں کے لیے بہتر ہے۔

## شیخ کے فیض سے محرومی کی وجہ

اگر ہم جیسے ہوتے تو کہتے ہم تو بدلہ ہی لیں گے۔ آج اگر پیر بھی سمجھاتا ہے کہ بدلہ مت لو تو اس پر عمل نہیں کرتے۔ کیا کہوں میرا دل اتنا دکھتا ہے کہ جو اصلاح کا وعدہ کیے ہوئے ہیں وہ بھی کوئی حق اصلاح کا ادا نہیں کرتے، اپنی خودرائی اور خود پرستی اور اپنے نفس کی پوجا کرتے ہیں۔ ان کی بے برکتی اور محرومی کی یہی وجہ ہے۔ اگر سو فیصد اپنے بزرگوں کی باتوں پر عمل کرتے تو آج بہت بڑے ولی ہو جاتے۔

## سرور عالم صلی اللہ علیہ وسلم کا حلم و صبر اور اس کے ثمرات

دیکھیے! سرور عالم صلی اللہ علیہ وسلم نے اس آیت مبارکہ کے نازل ہوتے ہی قسم توڑ دی اور اس کا کفارہ ادا فرمایا اور فرمایا کہ یا اللہ! میں صبر کو اختیار کرتا ہوں، اور فرمایا جس بات کو میرا اللہ، میرا خالق و مالک پیدا کرنے والا خیر کہہ دے تو ایسا کیسے ہو سکتا ہے کہ میں اس خیر کو نہ لوں، لہذا آپ صلی اللہ علیہ وسلم نے بدلہ نہیں لیا اور آپ صلی اللہ علیہ وسلم کے اس عمل کا یہ نتیجہ نکلا کہ بے شمار کافر ایمان لے آئے۔

ابو جہل کے بیٹے کو اللہ تعالیٰ نے مومن کر دیا۔ حضرت عکرمہ بن ابو جہل رضی اللہ تعالیٰ عنہ فتح مکہ کے بعد بھی ایمان نہیں لائے تھے۔ مکہ سے بھاگ گئے تھے پھر بعد میں اپنی اہلیہ کے سمجھانے پر مدینہ منورہ پہنچ کر ایمان لے آئے۔ جس وقت یہ مدینہ منورہ پہنچے تو آپ صلی اللہ علیہ وسلم کھڑے ہو گئے، یہ نہیں دیکھا کہ میرے دشمن ابو جہل کا بیٹا آ رہا ہے، آپ صلی اللہ علیہ وسلم نے جا کر ان کا استقبال کیا۔ دیکھا آپ نے! اسلام اس کا نام ہے۔



## انتقام نہ لینے میں ہی عافیت ہے

اس لیے عرض کرتا ہوں کہ حلم بڑی چیز ہے۔ حلیم الطبع بنو، بدلہ مت لو، ایک دوسرے کے ساتھ گالم گلوچ مت کرو، اگر انتقام لو گے تو میں آپ سے کہہ دیتا ہوں کہ جائز انتقام لینا بھی صحیح نہیں ہے، اس لیے کہ جائز انتقام لینا انسان کی فطرت کے قابو میں نہیں ہے، ورنہ اللہ تعالیٰ کیوں فرماتے کہ اگر صبر کر لو تو یہ زیادہ بہتر ہے۔

یہی وجہ ہے کہ اگر آپ کو کسی نے کہا کہ تم اُلُو ہو تو آپ جواب میں اسے خالی اُلُو نہیں کہیں گے، آپ کہیں گے تم بھی اُلُو تمہارا باپ بھی اُلُو یا کم سے کم اسے اُلُو کا پٹھا تو کہہ ہی دو گے۔ اگر ایک شخص نے آپ کو مثلاً پچاس ڈگری کی طاقت سے گھونسا مارا تو کیا آپ اس کو صحیح پچاس ڈگری کی طاقت سے ماریں گے؟ اگر بالکل صحیح پچاس ڈگری سے ماریں گے تب تو جائز ہے لیکن اگر اکیاون ڈگری سے مارا تو آپ ایک ڈگری ظالم ہو جائیں گے۔ اب بتائیے کہ خیر کس میں ہے، آپ لوگ خود فیصلہ کریں، بھلائی اسی میں ہے کہ انتقام ہی نہ لو تا کہ ظلم کا راستہ بند ہو جائے۔ مظلوم ہو گے تو اللہ تعالیٰ مظلوم کے ساتھ ہے، صبر کرنے والوں کے ساتھ ہے اگر ظالم مظلوم سے معافی نہ مانگے تو مظلوم کی آہ ظالم کو ایسی لگتی ہے کہ بیان نہیں کیا جاسکتا، ظالم سے اللہ تعالیٰ خود بدلہ لیتے ہیں۔

حکیم الامت فرماتے ہیں کہ صوفیاء نے ہمیشہ صبر کیا ہے، انتقام نہیں لیا ہے لیکن چوں کہ اللہ ان کے ساتھ ہوتا ہے اس لیے اللہ ان کا انتقام لیتا ہے۔ تو خدا کا انتقام ان کے انتقام سے کتنا قوی ہو گا! اسی لیے اگر کسی اللہ والے کو یا ان کے غلاموں کو کوئی اذیت پہنچ جائے تو فوراً ان سے معافی مانگو اور اللہ تعالیٰ سے بھی معافی مانگو۔ بعض وقت بزرگوں نے تو معاف کر دیا لیکن اللہ تعالیٰ نے نہیں معاف کیا کہ تم اپنا حق معاف کرتے ہو لیکن ہم نہیں معاف کریں گے، جب تک اس کو ہم کسی سزا میں مبتلا نہ کر دیں، اس لیے اللہ تعالیٰ سے بھی معافی مانگنا چاہیے۔ لہذا یہ دعا مانگا کیجیے **وَرَبِّیْ بِاِحْلَامِہِ** اے اللہ! مجھ کو حلیم الطبع بنا دے۔

حضرت تھانوی رحمۃ اللہ علیہ حضرت ابراہیم علیہ السلام کے بارے میں آیت



**إِنَّ إِبْرَاهِيمَ حَلِيمٌ آوَاهُ مَنِيْبٌ** کا ترجمہ کرتے ہیں ”واقعی ابراہیم (علیہ السلام) بڑے حلیم الطبع، رحیم المزاج، رقیق القلب تھے۔“ حضرت تھانوی رحمۃ اللہ علیہ نے حلیم کا کیا عمدہ ترجمہ فرمایا ہے۔ ہر حلیم الطبع آدمی میں شانِ محبوبیت ہوتی ہے۔ لوگ اس سے محبت کرتے ہیں اس کی زینتِ باطنی کے سبب۔ اسی لیے حضور صلی اللہ علیہ وسلم ہمیں مانگنا سکھا رہے ہیں کہ اے اللہ! مجھے حلم سے زینت عطا فرما۔ تو حلم کے ذریعے اپنی زندگی کو مزین کیجئے لیکن سب سے بہترین زندگی کس چیز سے ملے گی؟ تقویٰ سے۔

## کرامتِ تقویٰ

تقویٰ کے بہت سارے انعامات ہیں مثلاً انسان کا دل چاہتا ہے کہ دنیا میں عزت سے رہے۔ بتائیے کیا کوئی چاہتا ہے کہ وہ ذلیل ہو جائے؟ کوئی ایسا ہو تو ذرا مجھ کو بتائے۔ سب چاہتے ہیں کہ ہم عزت سے رہیں۔ سب سے زیادہ مکرم اور معزز کون ہے؟ جو متقی ہے، چاہے کسی کے پاس لاکھوں کی بلڈنگ، ایئر کنڈیشن اور کروڑوں کا مال ہو لیکن آدمی کی عزت مال سے نہیں ہوتی، عزت تو تقویٰ سے حاصل ہوتی ہے۔ جو اللہ تعالیٰ کو زیادہ راضی رکھتا ہے اور گناہوں سے بچتا ہے، اس کی زندگی عزت والی ہے۔ کوئی باپ یہ نہیں چاہتا کہ میرے بیٹے دنیا میں ذلیل ہوں تو اللہ تعالیٰ اگر یہ چاہتے ہیں کہ میرے بندے عزت سے رہیں تو بتاؤ یہ اللہ تعالیٰ کی رحمت ہے یا ظلم ہے؟ بعضے نالائق یہ خیال کرتے ہیں کہ کاش! شریعت کی یہ پابندیاں نہ ہوتیں، یہ احکام نہ ہوتے تو ہم بھی نفس کے حرام مزے خوب لوٹتے، چاہے زندگی کتنے اور سوسے بھی بدتر ہو جاتی۔ بعض لوگوں کے دل میں شیطان ایسے ہی وسوسے ڈالتا ہے۔ یاد رکھیے کہ یہ حق تعالیٰ کی رحمت کو ظلم سمجھنا ہے۔ یہ اللہ تعالیٰ کا احسان ہے کہ جس نے بُری اور ذلیل چیزوں کو ہم پر حرام کر دیا تاکہ ہمارے بندے عزت کے ساتھ رہیں۔

اب آپ خود سوچئے کہ کوئی تسبیح لیے ہوئے داڑھی رکھے ہوئے کسی عورت کو دیکھ رہا ہو تو جب کسی کی نظر اس داڑھی والے پر پڑے گی چاہے وہ خود بے نمازی ہو، چاہے کتنا ہی





گناہ گار ہو لیکن کسی داڑھی والے نیک آدمی کو بد نظری کرتے ہوئے دیکھے تو اس کے دل میں کیا آتا ہے؟ عزت آتی ہے یا ذلت؟ اس لیے آگے حضور صلی اللہ علیہ وسلم نے حقیقی عزت کے حصول کے لیے یہ دعا سکھائی:

### وَ اَكْرِمْنِي بِالتَّقْوٰی

اے اللہ! مجھے عزت عطا فرما تقویٰ کے ذریعے۔ مجھے تقویٰ عطا فرمادے، گناہوں سے بچالے تاکہ مجھے اکرام کی زندگی، عزت کی زندگی عطا ہو جائے۔

### تقویٰ کا صحیح مفہوم

اور تقویٰ کیا چیز ہے؟ اللہ پاک کے حقوق کو بجالانا، ان کی نافرمانی سے بچنا اور دل کے بُرے تقاضوں کا مقابلہ کرنے کا نام تقویٰ ہے۔ جو شخص یہ سمجھتا ہے کہ گناہ کرنے کا دل میں تقاضا ہی نہ پیدا ہو تو اس کا نام تقویٰ نہیں ہے۔ تقویٰ اس کا نام ہے کہ دل میں بُرے تقاضے آئیں اور ان کا مقابلہ کرے، ان تقاضوں کو برداشت کرے اور اللہ تعالیٰ کو ناراض نہ کرے۔ اپنی خوشی کو اللہ تعالیٰ کی خوشی پر فدا کر دے۔ اسی کا نام ایمان اور اسی کا نام تقویٰ ہے۔ اب اس سے زیادہ میں کیا آسان بات بتا سکتا ہوں۔

ہماری جو خوشی اللہ کی خوشی اور مرضی کے خلاف نہ ہو اس خوشی کا مقابلہ کرنے کی ضرورت نہیں ہے۔ مرنڈا پینے کو دل چاہ رہا ہے تو مرنڈا پی لو، مرغی کھانے کو دل چاہ رہا ہے تو مرغی کھا لو، شامی کباب کو دل چاہ رہا ہے شامی کباب کھا لو۔ ہر حلال چیز کھاؤ لیکن ہماری جو خوشی اللہ تعالیٰ کی خوشی سے ٹکرائے اس خوشی سے اپنے نفس کو مت خوش کرو۔ اپنے نفس اور دل کی جو خوشی اللہ تعالیٰ کی خوشی کے خلاف ہو اس خوشی کو اللہ کی خوشی پر قربان کرنے کا نام تقویٰ ہے اور یہی اللہ تعالیٰ کی دوستی ہے، اسی کا نام ولایت ہے، یہی لوگ اللہ کے ولی ہیں۔ کوئی وظیفہ دنیا میں ایسا نہیں ہے کہ جس سے گناہ کے تقاضے پیدا ہی نہ ہوں۔ اللہ تعالیٰ نے ہمیں انسان بنایا ہے ہم کوئی فرشتے تھوڑا ہی ہیں۔ ہاں! البتہ فرشتوں کو یہ مقام حاصل ہے کہ ان کے دل میں گناہ کے تقاضے پیدا نہیں ہوتے۔ جبرئیل علیہ السلام کے سامنے ساری دنیا کی حسین عورتیں



کھڑی ہو جائیں تو ان کو سوسہ تک نہیں آئے گا۔ وہ گناہوں سے بچنے کا غم جانتے بھی نہیں کہ یہ ہے کیا چیز۔ حضرت مولانا شاہ محمد احمد صاحب جو بزرگ ہیں اللہ والے ہیں ان کا شعر ہے۔

کبھی طاعتوں کا سرور ہے کبھی اعترافِ قصور ہے  
ہے ملک کو جس کی نہیں خبر وہ حضور میرا حضور ہے

یعنی فرشتے بھی اللہ والوں کے قرب کو نہیں سمجھ سکتے کیوں کہ ان کو ایک طرفہ قرب حاصل ہے، ان کو قربِ عبادت تو حاصل ہے، قربِ ندامت حاصل نہیں ہے کیوں کہ ان سے خطا ہوتی ہی نہیں۔ لہذا جب خطا ہوتی ہی نہیں تو ندامت اور رونا اور گریہ وزاری اور معافی و توبہ وغیرہ یہ سب ان کو کہاں سے حاصل ہو گا؟ اللہ تعالیٰ نے ہم کو یہ نعمت مستزاد عطا فرمائی ہے، یعنی اضافی نعمت عطا فرمائی ہے، اس کا نام نعمتِ مستزاد ہے کہ اللہ تعالیٰ کی عبادت کا مزہ بھی آرہا ہے اور گناہوں سے بچنے کی کشمکش اور مقابلے بھی چل رہے ہیں اور اگر کبھی لغزش ہو گئی تو ندامت اور آہ وزاری بھی جاری ہے۔ یہ آہ وزاری فرشتوں کو حاصل نہیں ہے، کوئی فرشتہ رونا جانتا ہی نہیں وہ آہ وزاری کیا کرے گا۔ جب اس سے گناہ ہی نہیں ہوتا تو کس بات سے استغفار کرے گا؟ ندامت کس بات سے ہوگی۔

## ہم اللہ تعالیٰ کے دائمی فقیر ہیں

تو دوستو! یہ عرض کر رہا تھا کہ اللہ تعالیٰ سے مانگنے سے کام چلے گا۔ ہم لوگ اللہ تعالیٰ کے بھکے منگے ہیں۔ اللہ تعالیٰ نے ہماری فقیری کو رجسٹرڈ کیا ہے:

**يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ**

اے لوگو! تم ہمارے فقیر ہو۔ چون کہ ہم اللہ تعالیٰ کے فقیر ہیں لہذا ہمیں مانگنے کا حکم بھی دیا گیا ہے اور مانگنا بھی سکھایا گیا ہے کہ اللہ سے اپنی ہر حاجت طلب کرو، اور مانگنا کس نے سکھایا ہے؟ حضور صلی اللہ علیہ وسلم نے۔ جیسے ماں بچوں کو ابا سے مانگنا سکھاتی ہے، کیوں کہ ماں شوہر کی مزاج شناس ہوتی ہے۔ نادان بچہ کیا جانے کہ ابا سے کیسے مانگا جاتا ہے۔ نبی اور رسول



اللہ تعالیٰ کے مزاج شناس ہوتے ہیں۔ ان سے بڑھ کر خدا کا عارف کوئی ہو ہی نہیں سکتا، لہذا وہ اپنی امت کو مانگنا سکھاتے ہیں کہ ایسے کہو **أَكْرَمُنِي بِالتَّقْوَىٰ** یا اللہ! ہمیں تقویٰ کی توفیق سے عزت عطا فرما کیوں کہ ہر نافرمانی سے ہم ذلیل ہوتے ہیں، مخلوق کی نظر میں ذلیل ہوتے ہیں، فرشتوں کی نظر میں ذلیل ہوتے ہیں، خدا کی نظر میں ذلیل ہوتے ہیں اور ایسے لوگوں کو کافر بھی ذلیل سمجھتا ہے۔

## ایمان کے بعد عافیت سب سے بڑی دولت ہے

اور آگے حضور صلی اللہ علیہ وسلم دعا مانگتے ہیں:

### وَجَبَلْنِي بِالتَّعَافِيَةِ

اے اللہ! مجھے جمال عطا فرما عافیت کے ذریعے۔ دنیا میں جو کچھ ہونا ہے وہ تو ہو کر رہے گا لیکن ہمارا فائدہ اسی میں ہے کہ ایمان کے ساتھ اللہ کو راضی کر کے مرے اور اللہ تعالیٰ سے عافیت مانگیں۔ ایمان کے بعد اگر کوئی بڑی دولت ہے تو وہ عافیت ہے۔ حضور صلی اللہ علیہ وسلم نے حضرت صدیق اکبر رضی اللہ تعالیٰ عنہ سے ارشاد فرمایا تھا:

### سَلُوا اللَّهَ التَّعَافَاةَ فَإِنَّهُ لَمُرِيَّوَاتٌ أَحَدٌ بَعْدَ الْيَقِينِ خَيْرًا مِّنَ التَّعَافَاةِ ۚ

یعنی ایمان کے بعد عافیت سے بڑھ کر کوئی دولت نہیں۔ عافیت کے معنی ہیں کہ ہم سلامت رہیں ہر مصیبت سے یعنی ہر مصیبت سے محفوظ رہیں اور ہر مصیبت سے بچے رہیں، اگر ہمیں نہ نزلہ ہو نہ بخار، ایئر کنڈیشن میں شامی کباب اڑائیں مگر کسی گناہ میں مبتلا ہوں تو یہ عافیت نہیں ہے۔ عافیت میں وہ شخص ہے جو ہر مصیبت سے اور ہر مصیبت سے بچے۔

سعدی شیرازی رحمۃ اللہ علیہ نے لکھا ہے کہ دریا کے کنارے ایک بزرگ کو بخار چڑھا ہوا تھا ایک شخص نے کہا کہ حضرت آپ کے تعویذوں اور جھاڑ پھونک سے تو سب کے بخار اچھے ہو رہے ہیں اور آپ خود بخار میں مبتلا ہیں تو ہنس کر فرمایا کہ ”الحمد للہ کہ در مصیبت گرفتارم نہ کہ در مصیبت“ یعنی مصیبت میں تو مبتلا ہوں لیکن الحمد للہ کسی گناہ میں مبتلا نہیں ہوں۔



معلوم ہوا کہ کوئی شخص چاہے کسی مصیبت میں ہو لیکن معصیت سے محفوظ ہو تو وہ بھی عافیت میں ہے یعنی ہر متقی عافیت میں ہے۔ تو مختصر آئیے عرض کرتا ہوں کہ بس نعمتِ تقویٰ مانگیے:

### اَكْرِمْنِي بِالتَّقْوَى

گناہ سے بچنے، کسی عورت کو نظر اٹھا کر نہ دیکھیے، یہ سمجھیے کہ یہ ہماری بیٹی، ہماری بہن اور ہماری ماں ہے، اللہ تعالیٰ کے بندے اور بندیاں ہیں۔ اللہ تعالیٰ کی نسبت کا خیال رکھو کہ اللہ تعالیٰ کو کتنی ناراضگی ہوتی ہے کہ ہمارے بندے یا بندیاں کو یہ کمبخت بُری نظر سے دیکھ رہا ہے۔ حضور صلی اللہ علیہ وسلم فرماتے ہیں:

### الْمَخْلُوقُ عِيَالُ اللَّهِ فَأَحَبُّ الْمَخْلُوقِ إِلَى اللَّهِ مَنْ أَحْسَنَ إِلَى عِيَالِهِ ۗ

تمام مخلوق اللہ تعالیٰ کی عیال ہے، اللہ تعالیٰ کا سب سے پیارا وہ بندہ ہے جو اللہ کی مخلوق کے ساتھ اچھے اخلاق سے پیش آتا ہے۔ اللہ کی مخلوق کے بارے میں گندے خیالات بھی مت پکاؤ۔

### اللَّهُمَّ اغْنِنِي بِالْعِلْمِ وَزَيِّنِي بِالْحِلْمِ

### وَ اَكْرِمْنِي بِالتَّقْوَى وَ جَبِّلْنِي بِالْعَافِيَةِ

اگر یہ دعا عربی میں یاد نہ رہے تو اردو میں ہی مانگ لیجیے کہ اے اللہ! ہم کو علم کی دولت سے مالا مال فرما اور حلم سے زینت عطا فرما اور تقویٰ سے عزت عطا فرما، تقویٰ کے ذریعے سے اکرام عطا فرما، یعنی گناہوں سے بچا، سینما، وی سی آر سے بچا، عورتوں کو دیکھنے سے بچا، جتنے بھی گندے کام ہیں اپنے فضل و کرم سے ان سب سے ہماری حفاظت فرما اور عافیت سے جمال عطا فرما۔

## شرف و عزت کا معیار

تو میں عرض کر رہا تھا تقویٰ اتنی بڑی نعمت ہے کہ جو شخص تقویٰ اختیار کرتا ہے اللہ کی ولایت اور دوستی سے مشرف ہو جاتا ہے اور دونوں جہاں میں عزت پاتا ہے اور جو تقویٰ کو چھوڑتا ہے اللہ تعالیٰ کی دوستی سے محروم اور دونوں جہاں میں ذلیل ہو جاتا ہے۔ اللہ سبحانہ و تعالیٰ



نے عزت کا ایک ہی نسخہ بتایا ہے، فرماتے ہیں:

**وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰ ۗ**

کہ یہ جو خاندانی نسبتیں ہیں سید، شیخ، مغل، پٹھان اور قبائل وغیرہ ان کا مقصد خاندانوں اور قبیلوں کا شرف نہیں ہے بلکہ ان کا مقصد **لِتَعَارَفُوا** ہے تاکہ تم ایک دوسرے کو پہچانو، ایک دوسرے کا تعارف ہو جائے کہ یہ فلاں خاندان سے ہے، یہ فلاں قبیلے سے ہے لیکن **إِنَّ أَكْرَمَكُمْ عِنْدَ اللَّهِ أَتْقَىٰ** دیکھو قبیلے اور خاندان پر عزت کا فخر نہ کرنا، تم میں سب سے زیادہ معزز اور عزت والا وہ ہے جو سب سے زیادہ اللہ سے ڈرنے والا ہے اور اللہ تعالیٰ کو ناراض نہیں کرتا۔ خاندانوں اور قبیلوں پر عزت کا مدار نہیں، اللہ کے نزدیک عزت والا اور مکرم وہ ہے جو متقی ہے۔ اللہ نے ہمیں پیدا کیا اور جسم عطا فرمایا۔ اس جسم کو خدا کی نافرمانی میں استعمال کرنے والا مجرم ہے چاہے کتنے ہی معزز خاندان اور قبیلے سے تعلق رکھتا ہو۔

## گناہ کی عارضی لذت ذریعہ ذلت ہے

لہذا جب شیطان کہے کہ گناہ میں بڑی لذت ہے، اللہ تعالیٰ تو ناراض ہو گا لیکن مزہ بہت آئے گا تو شیطان کو یہ جواب دے دیں۔

ہم ایسی لذتوں کو قابلِ لعنت سمجھتے ہیں

کہ جن سے رب مر اے دوستو ناراض ہوتا ہے

گناہ کی لذت چند منٹ کی عارضی لذت ہے اس کے بعد دل پر بے چینی کا عذاب ہوتا ہے۔ اللہ تعالیٰ کا اعلان ہے:

**وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا ۗ**

اے لوگو! اگر تم نے میری نافرمانیوں سے اپنے دل میں حرام خوشیاں درآمد کر لیں، میری یاد سے اعراض کیا، اپنے نفس دشمن کو امام بنالیا اور اس دشمن کے کہنے پر چلے اور اپنے مالک اور



خالق اور پالنے والے کو فراموش کیا تو یاد رکھو کہ ہم تمہاری حرام خوشیوں کے ساتھ تمہاری حلال خوشیوں میں بھی آگ لگا دیں گے، تمہاری زندگی کو تلخ کر دیں گے، جو تم مکرو فریب کر کے گناہ کے اسباب اختیار کرتے ہو تو ہم تمہارے مکرو فریب کے ٹاٹ میں آگ لگانا بھی جانتے ہیں۔ کیسی کیسی مکاریوں سے انسان گناہ کو حاصل کرتا ہے، دنیاوی حسینوں سے حرام تعلق قائم کرنے کے لیے کیسے کیسے مکر کرتا ہے، مولانا رومی رحمۃ اللہ علیہ کی قبر کو اللہ تعالیٰ نور سے بھر دے فرماتے ہیں کہ۔

آنکہ سازد در دلت حیلہ قیاس

آتشی داند زدن اندر پلاس

اے ظالم! جو مکاریاں تو کر رہا ہے اور جو گناہ کی حرام لذتوں کو بہانہ و حیلہ و قیاس اور چکر بازیوں سے درآمد کر رہا ہے اللہ تعالیٰ تیری ان مکاریوں اور تدبیروں اور دھوکے بازیوں میں آگ لگانا بھی جانتا ہے۔ لہذا اللہ تعالیٰ کا اعلان ہے کہ ہر گناہ گار کی زندگی تلخ کر دی جاتی ہے۔ وہ خالق زندگی جس زندگی کو تلخ کر دے تو وہ ظالم کہاں شیرینی حیات پاسکتا ہے۔

## رُوح پر انوار کی بارش

اور اس کے برعکس تقویٰ سے یعنی گناہ سے بچنے میں نفس کو تکلیف ہوتی ہے مگر روح کو نور عطا ہوتا ہے، اس روح پر جو اللہ کے لیے گناہ سے بچنے کی تکلیفیں اٹھاتی ہے اللہ تعالیٰ کی بے شمار رحمتیں برستی ہیں۔ لہذا اللہ کی نافرمانی سے بچنے میں جو تکلیف اٹھانی پڑے اس کو لبیک کہیے اور اپنی روح پر رحمتوں کی بارش کرا لیجیے اور گناہوں کی حرام لذتوں پر اللہ کی لعنتیں برستی ہیں۔ بتائیے! ایسی لذت جس پر اللہ کی لعنت بر سے وہ بہتر ہے یا گناہ چھوڑنے کی وہ تکلیف جس پر اللہ کی رحمت برستی ہے وہ بہتر ہے؟

## سیدنا یوسف علیہ السلام کا اعلانِ محبت

سیدنا حضرت یوسف علیہ السلام کو جب بادشاہ کی بیوی نے گناہ کی دعوت دی اور دھمکی دی کہ اگر تم نے میری بڑی خواہش پوری نہ کی تو میں تم کو قید خانہ میں ڈلوادوں گی تو



اللہ کے نبی سیدنا یوسف علیہ السلام کے جواب سے ہم سب سبق لے لیں کہ کیسا پیارا جواب دیا اور اعلان کیا اور قیامت تک کے لیے ان کا یہ اعلان اہل عشق و محبت کے لیے تازیانہ ہے۔ فرمایا کہ

**قَالَ رَبِّ السِّجْنِ أَحَبُّ إِلَيَّ مِمَّا يَدْعُونَنِي إِلَيْهِ ۗ**

اے ہمارے پالنے والے! دیکھیے: یہاں رب کا استعمال کیا کیوں کہ پالنے والے کا حق ہوتا ہے۔ یہ ہے قرآن پاک کی بلاغت۔ یہاں اللہ نہیں فرمایا، مالک نہیں فرمایا، خالق نہیں فرمایا، ننانوے ناموں کو چھوڑ کر صرف رب استعمال کیا کہ اے میرے رب! آپ ہمیں پالتے ہیں، آپ نے ہمیں آنکھیں دیں اور آنکھوں میں روشنی دی، کان دیے اور کانوں میں سننے کی طاقت دی، زبان دی اور زبان میں بولنے کی طاقت دی، کتنے لوگ اندھے ہیں، کتنے بہرے ہیں، کتنے گونگے ہیں، آپ نے ہمیں یہ طاقتیں دیں، آپ ہمارے جسم کے، دل کے، اور روح کے پالنے والے ہیں تو اے میرے پالنے والے! آپ کی نافرمانی سے بچنے کی سزا میں مصر کے بادشاہ کی بیوی مجھے قید خانہ میں ڈلوانے کی دھمکی دے رہی ہے۔ بادشاہ کی بیوی ہے جس کی نافرمانی سے قید خانہ یقینی ہے لیکن **رَبِّ السِّجْنِ أَحَبُّ إِلَيَّ** اے میرے پالنے والے! اگر آپ کی نافرمانی سے بچنے میں اور آپ کو خوش کرنے سے، گناہ نہ کرنے سے اگر مجھے قید خانہ ملتا ہے تو یہ قید خانہ مجھے صرف محبوب ہی نہیں، محبوب سے بھی اونچا، حبیب سے بھی اونچا یعنی احب ہے، مجھے وہ قید خانہ نہایت پیارا ہے جس سے آپ کی رضا اور خوشنودی حاصل ہو جائے، آپ خوش ہو جائیں۔ اگر آپ خوش ہیں تو

خوشا حوادثِ پیہم خوشا یہ اشکِ رواں

جو غم کے ساتھ ہو تم بھی تو غم کا کیا غم ہے

اور یہ آیت **رَبِّ السِّجْنِ أَحَبُّ إِلَيَّ... الخ** اللہ تعالیٰ کی شانِ محبوبیت کی دلیل ہے کہ اللہ تعالیٰ اتنے محبوب ہیں، اتنے پیارے ہیں کہ ان کی راہ کے قید خانے بھی احب ہوتے ہیں تو ان کی راہ کے گلستاں کیسے ہوں گے۔



## گناہ سے بچنے کا انعام عظیم

مولانا رومی رحمۃ اللہ علیہ فرماتے ہیں کہ جب حضرت یوسف علیہ السلام کو قید خانے میں ڈالا گیا تو جیسے ہی ان کا پہلا قدم قید خانے میں داخل ہوا تو اللہ تعالیٰ نے ان کے قلب پر اپنی محبت کا ایسا فیضان ڈال دیا کہ

آں چنانش انس و مستی داد حق

کہ نہ زنداں یادش آمدنہ غسقت

اللہ نے ایسی مستی، اپنی ایسی محبت ان کے قلب پر طاری فرمادی، جاری فرمادی، غالب فرمادی کہ نہ ان کو قید خانہ یاد رہا نہ قید خانہ کی تاریکی یاد رہی۔ پس ہم گناہ سے بچنے کی تکلیف اٹھا کر تو دیکھیں آج بھی وہ فیضانِ رحمت موجود ہے، خدا کے عاشقوں کے لیے قیامت تک یہ رحمت موجود ہے۔ گناہ سے بچنے کی تکلیف کو، تقویٰ کے غم کو اگر ہم اٹھالیں تو ہمارے دل پر بھی اللہ تعالیٰ کی رحمت کی بارش ہو جائے گی۔ پس گناہ چھوڑنے میں جو تکلیف ہوتی ہے اس پر صبر کرنا یہ انبیاء علیہم السلام کا اور اولیائے کرام کا خاص حصہ ہے۔ اللہ کی نافرمانی سے بچنے کا غم اٹھانا یہ صرف غذائے انبیاء و اولیاء ہے۔ عبادت تو گناہ گار اور فاسق بھی کر لیتا ہے لیکن گناہ سے بچنے کا غم، تقویٰ کا غم صرف خاصانِ خدا اٹھاتے ہیں۔ یہ غذائے خاصانِ خدا ہے، غذائے انبیاء و اولیاء ہے۔ یہ غذا گناہ گار کو نصیب نہیں، اگر گناہ گار کو نصیب ہو جائے اور وہ گناہ سے بچنے کا غم اٹھانے لگے تو فاسق نہ رہے گا ولی اللہ ہو جائے گا۔ دنیا میں کوئی شخص ولی اللہ نہیں ہوا جس نے گناہ چھوڑنے کی تکلیف نہیں اٹھائی، **إِنَّ أَوْلِيَاءَ اللَّهِ إِلَّا الْمُتَّقُونَ** اللہ تعالیٰ فرماتے ہیں کہ جو گناہ چھوڑ دیتے ہیں ان کو ہم اپنا ولی بنا لیتے ہیں۔

## گناہوں پر تلخ زندگی کی وعید

اب فیصلہ کر لیں کہ گناہ اچھی چیز ہے یا اللہ کا ولی بننا، اللہ کی دوستی بہتر ہے یا





گناہ؟ اور گناہ سے کیا ملتا ہے؟ صحت خراب ہوتی ہے، ذلت ہوتی ہے، دل میں بے چینی ہوتی ہے اور اللہ تعالیٰ کی اس وعید کے مطابق کہ **فَإِنَّ لَهُ مَعِيشَةً ضَنْكًا** گناہ گار کی زندگی تلخ ہو جاتی ہے۔ پس بین الاقوامی گدھا اور بین الاقوامی بے وقوف ہے وہ شخص جو تھوڑی دیر حرام لذت حاصل کر کے اور اللہ کو ناراض کر کے اللہ تعالیٰ کی طرف سے اپنی زندگی کو تلخ کر والے۔ حق تعالیٰ اس کی تلخ زندگی کا اعلان کر رہے ہیں۔ لہذا ہم سب عہد کر لیں کہ گناہ سے بچنا ہے۔ گناہ چھوڑنے سے دل پر جو تکلیف بھی گزر جائے اس کو برداشت کرنا ہے پھر اللہ کی رحمت بر سے گی اور ان شاء اللہ ہم سب ولی اللہ ہو جائیں گے۔

## تمام معاصی سے بچنے کا ایک عجیب نسخہ

میں عرض کرتا ہوں کہ اگر آج امت چار اعمال کر لے تو سب گناہوں کو چھوڑنا آسان ہو جائے گا: (۱)..... پاجامہ ٹخنوں سے اوپر رکھیں۔ (۲)..... داڑھی ایک مشت رکھیں کیوں کہ چاروں اماموں کے نزدیک تینوں طرف سے ایک مٹھی داڑھی رکھنا واجب ہے۔ (۳)..... نگاہ کی حفاظت کا اہتمام کریں، بد نظری تمام گناہوں کی جڑ ہے، جو بد نظری کرتا ہے اس کے دل کا دار الخلافہ اور مرکز تباہ ہو جاتا ہے، اس کا دل اس قابل نہیں رہتا کہ اللہ تعالیٰ کا تعلق اور نسبت اس میں قائم ہو۔ جس نے بد نظری کی اس نے اپنی نسبت مع اللہ کو ضائع کر دیا، عبادت کی حلاوت ختم کر دی، نظر بچانے پر حلاوت ایمانی کا وعدہ ہے، پس جو اپنی نظر کو نہیں بچائے گا اس کو اللہ تعالیٰ کی عبادت اور محبت کا مزہ نہیں مل سکتا اور اس پر لعنت الگ بر سے گی۔ بخاری شریف کی حدیث ہے:

### زِنَا الْعَيْنِ النَّظَرُ<sup>۲۴</sup>

بد نظری آنکھوں کا زنا ہے۔ پس آنکھوں کا زنا کرنے والا بھلا ولی اللہ ہو سکتا ہے؟ غیر محرم چاہے وہ بیچازاد بہن ہو، ماموں زاد بہن ہو، خالہ زاد بہن ہو، اپنے سگے بھائی کی بیوی ہو ان کو دیکھنا آنکھوں کا زنا ہے۔



لہذا آنکھوں کی حفاظت کیجیے۔ رمضان میں روزہ رکھ کر بھی جس نے اپنی نگاہ نہ بچائی تو سمجھ لو گیارہ مہینے کے لیے اپنے کو برباد کر رہا ہے۔ بزرگوں نے لکھا ہے کہ جو رمضان بھر تقویٰ سے رہتا ہے اس کا پورا سال ان شاء اللہ تقویٰ سے گزرے گا۔

(۴)..... اور چوتھا عمل دل کی حفاظت ہے۔ دل میں گندے ارادے نہ لائیے، گندے خیالات نہ پکائیے، کیوں کہ اللہ تعالیٰ دل کو دیکھ رہا ہے۔ دل اللہ کا گھر ہے، جو اس میں غیر اللہ کو لائے گا اس میں پھر اللہ نہیں آئے گا۔ ہمت اور کوشش سے بس یہ چار عمل کر لیجیے اور اللہ تعالیٰ ہمت تین طریقوں سے دیتا ہے:

(۱) خود ہمت کو استعمال کیجیے جو خدائے تعالیٰ نے عطا فرمائی ہے۔

(۲) اللہ تعالیٰ سے گناہ چھوڑنے کی ہمت عطا ہونے کی دعا کیجیے۔

(۳) خاصانِ خدا سے عطائے ہمت کی دعا کرائیے۔

یہ حضرت حکیم الامت تھانوی رحمۃ اللہ علیہ کا ملفوظ ہے۔

## حصولِ تقویٰ کے دو طریقے

اور حصولِ تقویٰ یعنی اللہ تعالیٰ کے ولی بننے کا طریقہ اللہ تعالیٰ نے خود قرآن پاک میں نازل فرمادیا:

### كُونُوا مَعَ الصّٰدِقِيْنَ

کہ تقویٰ جب ملے گا جب تقویٰ والوں کے ساتھ رہو گے، ان کی صحبت اختیار کرو گے۔ اور دوسرا طریقہ اس آیت میں نازل فرمایا:

### يٰۤاَيُّهَا الَّذِيْنَ اٰمَنُوْا كُتِبَ عَلَيْكُمُ الصِّيَامُ

كَمَا كُتِبَ عَلَى الَّذِيْنَ مِنْ قَبْلِكُمْ لَعَلَّكُمْ تَتَّقُوْنَ ﴿۲۸﴾

اے ایمان والو! تم پر روزہ فرض کیا جاتا ہے جیسا کہ پہلی امتوں پر روزہ فرض کیا گیا تھا۔ پہلی



امتوں پر روزہ فرض کرنے کا تذکرہ اس لیے فرمایا کہ میرے بندوں کو روزہ رکھنا آسان ہو جائے کہ یہ کوئی نیا حکم نہیں ہے، پرانا حکم ہے، تم سے پہلی امت کے لوگوں نے بھی رکھا ہے تاکہ تم یہ نہ سوچو کہ جب کسی نے نہیں رکھا تو ہم کیسے رکھیں گے، کیسے بارہ گھنٹے بھوکے رہیں گے، اس لیے فرمایا:

### كَمَا كَتَبَ عَلَى الَّذِينَ مِنْ قَبْلِكُمْ

یعنی تم سے پہلی امتوں نے بھی روزہ رکھا ہے۔ اور روزہ کس لیے فرض کیا جا رہا ہے؟ ذرا رمضان کا مقصد سمجھ لو **لَعَلَّكُمْ تَتَّقُونَ** تاکہ تم متقی ہو جاؤ، یعنی جو حلال نعمتیں ہیں جن کو تم تم گیارہ مہینے کھاتے ہو روزہ میں وہ حلال نعمت بھی نہیں کھا سکتے اور وہ حلال نعمتیں جن کو تم گیارہ مہینے استعمال کرتے ہو ان میں سے بعض کو تم رمضان میں استعمال نہیں کر سکتے۔ تو جو نعمتیں اور دنوں میں حلال ہیں ان کو رمضان میں اللہ تعالیٰ نے دن میں حرام کر دیا کہ خبردار جب تک سورج نہ ڈوبے کوئی نعمت مت کھانا۔ اللہ تعالیٰ نے یہ مشق کرادی کہ جب میرے بندے حلال سے بھی بچیں گے تو حرام سے بچنا ان کو آسان ہو جائے گا۔

پس تقویٰ کو آسان کرنے کے لیے، متقی بنانے کے لیے اللہ تعالیٰ نے دو حکم دیے ایک زمانا دوسرا مکانا۔ متقی بننے کا زمانہ کیا ہے؟ یہ رمضان کا زمانہ ہے جس کا مقصد بندوں کو متقی بنانا ہے **لَعَلَّكُمْ تَتَّقُونَ** اور متقی بننے کا مکان کیا ہے؟ اہل اللہ کی صحبت ہے **كُونُوا مَعَ الصَّادِقِينَ** جو یہ دو عمل کر لے گا متقی ہو جائے گا۔ بس اس مہینے میں دونوں عمل کا خیال رکھنا چاہیے۔ ایک تو روزہ نہایت اہتمام سے رکھیے، بدون عذر شرعی ہرگز نہ چھوڑیے اور دوسرے اہل اللہ کی صحبت زیادہ سے زیادہ اختیار کیجیے۔ اعتکاف کرنا ہو تو اپنے دینی مربی اور شیخ کی مسجد میں کیجیے تاکہ زیادہ سے زیادہ اس کی صحبت حاصل ہو سکے۔

اور اس مہینے میں اپنی آنکھوں کی اور اپنے دل کی حفاظت کا بھی خاص خیال رکھیے ورنہ اللہ تعالیٰ نے روزے کا جو مقصد بیان فرمایا کہ ہم نے تمہیں متقی بنانے کے لیے تم پر روزہ فرض کیا ہے وہ حاصل نہیں ہوگا، تو جو ظالم روزہ رکھ کر بھی بد نظری سے نہیں بچتا اور گندے گندے خیالات گناہانِ ماضیہ کے دل میں پکاتا ہے اور عہد رفتہ کو آواز دیتا رہتا ہے ایسا شخص کتنا بڑا



ناشکر، کتنا بڑا نالائق اور کتنا ناپاک ہے کہ وہ مہینہ جو پاک بنانے کے لیے مقرر ہوا اس میں بھی یہ ناپاک رہنے کی کوشش کر رہا ہے۔ رمضان میں بھی بد نظری کرنا، گناہ کرنے کی کوشش کرنا دراصل ناپاک رہنے کی کوشش کرنا، فاسق رہنے کی کوشش کرنا، متقی نہ بننے کی کوشش کرنا ہے۔ پس اللہ تعالیٰ نے حصولِ تقویٰ یعنی اپنی ولایت کے حصول کے لیے جو طریقے ان دو آیات میں بیان فرمائے یعنی رمضان شریف کے روزے رکھنا اور صحبتِ صالحین کو اختیار کرنا، اللہ تعالیٰ ہمیں اس پر عمل کی توفیق عطا فرما کر تقویٰ کی دولت سے مشرف فرمائیں اور فلاح دارین نصیب فرمائیں۔

بس دعا کیجیے کہ اللہ تعالیٰ ہم سب کو اپنی ناراضگی اور نافرمانی سے بچائے۔ دوستو! چاہے نوافل کم ہوں لیکن اللہ کی ناراضگی اور نافرمانی کا ایک کام بھی ہم سے نہ ہو۔ اللہ سے یہ فریاد ہے کہ اے اللہ! ہم کو حیاتِ تقویٰ پر استقامت نصیب فرما۔ ہم سب کو گناہوں سے بچنے کی توفیق عطا فرما۔ ہم سب کو اللہ والا بنا دے۔

جمعہ کے بعد پیر کے اجتماع کا سلسلہ بھی شروع ہو گیا ہے اس کے لیے اللہ تعالیٰ میری جان میں طاقت دے اور اے اللہ! ہمارے دوستوں کو جو آپ کے لیے آئے ہیں ان کو اور آخر کو سب کو اپنا مقبول و محبوب بنا لے، اللہ والی زندگی ہم سب کو نصیب فرمادے، آپ ہم سب سے راضی ہو جائیے، یا اللہ! ہم سب سے راضی ہو جائیے۔

**يَا اَرْحَمَ الرَّاحِمِينَ!** ہم سب سے خوش ہو جائیے، ہم سب کو معاف کر دیجیے اور پاک بھی فرما دیجیے اور ہم سب کو اپنی رضا کی راہ پر جماد بیجیے اور ناراضگی کی راہوں سے بچا لیجیے۔

**رَبَّنَا تَقَبَّلْ مِنَّا اِنَّكَ اَنْتَ السَّمِيعُ الْعَلِيمُ**

**وَصَلَّى اللّٰهُ تَعَالٰى عَلٰى خَيْرِ خَلْقِهٖ مُحَمَّدٍ وَاٰلِهٖ وَاَصْحَابِهٖ اَجْمَعِيْنَ**

**بِرَحْمَتِكَ يَا اَرْحَمَ الرَّاحِمِيْنَ**



اس وعظ سے کامل نفع حاصل کرنے کے لیے یہ دستور العمل کی میا اثر رکھتا ہے

## دستور العمل

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

وہ دستور العمل جو دل پر سے پردے اٹھاتا ہے، جس کے چند اجزاء ہیں، ایک تو کتابیں دیکھنا یا سننا۔ دوسرے مسائل دریافت کرتے رہنا۔ تیسرے اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو بجائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاح قلب میں بہت ہی معین ہے اور اسی ذکر کے وقت میں سے کچھ وقت محاسبہ کے لیے نکال لو جس میں اپنے نفس سے اس طرح باتیں کرو کہ:

”اے نفس! ایک دن دنیا سے جانا ہے۔ موت بھی آنے والی ہے۔ اُس وقت یہ سب مال و دولت یہیں رہ جائے گا۔ بیوی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو بخشا جائے گا اور گناہ زیادہ ہوئے تو جہنم کا عذاب بھگتنا پڑے گا جو برداشت کے قابل نہیں ہے۔ اس لیے تو اپنے انجام کو سوچ اور آخرت کے لیے کچھ سامان کر۔ عمر بڑی قیمتی دولت ہے۔ اس کو فضول رایگاں مت برباد کر۔ مرنے کے بعد تو اُس کی تمنا کرے گا کہ کاش! میں کچھ نیک عمل کر لوں جس سے مغفرت ہو جائے۔ مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سامان کر لے۔“



## ولی اللہ بنانے والے چار اعمال

### تعلیم فرمودہ

شیخ العرب والعجم عارف باللہ حضرت اقدس مولانا شاہ حکیم محمد اختر صاحب دامت برکاتہم

چار اعمال ایسے ہیں کہ جو ان پر عمل کرے گا مرنے سے پہلے ان شاء اللہ تعالیٰ ولی اللہ بن کر دنیا سے جائے گا، نفس پر جبر کر کے اللہ کو خوش کرنے کے لیے جو مندرجہ ذیل اعمال کرے گا اس کو پورے دین پر عمل کرنا آسان ہو جائے گا اور وہ اللہ کا ولی ہو جائے گا۔

### (۱) ایک مٹھی ڈاڑھی رکھنا

بخاری شریف کی حدیث ہے:

**خَالِفُوا الْمُشْرِكِينَ وَفِرُوا اللَّحْيَ وَأَحْفُوا الشَّوَارِبَ وَكَانَ بِنُ عُمَرَ**

**إِذَا حَجَّ أَوْ اعْتَمَرَ قَبْضَ عَلَى لِحْيَتِهِ فَمَا فَضَلَ أَخَذَهُ**

ترجمہ: مشرکین کی مخالفت کرو ڈاڑھیوں کو بڑھاؤ اور مونچھوں کو کٹاؤ اور حضرت ابن عمر جب حج یا عمرہ کرتے تھے تو اپنی ڈاڑھی کو اپنی مٹھی میں پکڑ لیتے تھے پس جو مٹھی سے زائد ہوتی تھی اس کو کاٹ دیتے تھے۔

بخاری شریف کی دوسری حدیث ہے کہ رسول اللہ صلی اللہ علیہ وسلم نے فرمایا:

**إِنَّهُ كُؤُوا الشَّوَارِبَ وَأَحْفُوا اللَّحْيَ**

ترجمہ: مونچھوں کو خوب باریک کتراؤ اور ڈاڑھیوں کو بڑھاؤ۔

پس ایک مٹھی ڈاڑھی رکھنا واجب ہے۔ جس طرح وتر کی نماز واجب ہے، عید الفطر کی نماز واجب ہے، بقرہ عید کی نماز واجب ہے، اسی طرح ایک مٹھی ڈاڑھی رکھنا واجب ہے اور چاروں اماموں کا اس پر اجماع ہے، کسی امام کا اس میں اختلاف نہیں۔ علامہ شامی تحریر فرماتے ہیں:



**أَمَّا أَخَذَ اللَّيْمَةَ وَهِيَ مَادُونُ الْقَبْضَةِ كَمَا يَفْعَلُهُ**

**بَعْضُ الْمَغَارِبَةِ وَمُخْتَلَفَةُ الرِّجَالِ فَلَمْ يُبِحْهُ أَحَدٌ**

ترجمہ: ڈاڑھی کا کترانا جبکہ وہ ایک مٹھی سے کم ہو جیسا کہ بعض اہل مغرب اور ہجڑے لوگ کرتے ہیں کسی کے نزدیک جائز نہیں۔

حکیم الامت مجدد الملت حضرت مولانا اشرف علی صاحب تھانوی رحمۃ اللہ علیہ بہشتی زیور جلد ۱۱، صفحہ ۱۱۵ پر تحریر فرماتے ہیں کہ ڈاڑھی کا منڈانا یا ایک مٹھی سے کم پر کترانا دونوں حرام ہیں اور ڈاڑھی ڈاڑھ سے ہے اس لیے ٹھوڑی کے نیچے سے بھی ایک مٹھی ہونی چاہیے اور چہرہ کے دائیں اور بائیں طرف سے بھی ایک مٹھی ہونا چاہیے یعنی تینوں طرف سے ایک مٹھی ڈاڑھی رکھنا واجب ہے۔ بعض لوگ سامنے یعنی ٹھوڑی کے نیچے سے تو ایک مٹھی رکھ لیتے ہیں لیکن چہرہ کے دائیں اور بائیں طرف سے کترادیتے ہیں خوب سمجھ لیں کہ ڈاڑھی تینوں طرف سے ایک مٹھی رکھنا واجب ہے اگر ایک طرف سے بھی ایک مٹھی سے چاول برابر کم یعنی ذرا سی بھی کم ہوگی تو ایسا کرنا حرام اور گناہ کبیرہ ہے۔

## (۲) ٹخنے کھلے رکھنا

پاجامہ، شلوار، لنگی، جبہ اور اوپر سے آنے والے ہر لباس سے ٹخنوں کو ڈھانپنا مردوں کے لیے حرام اور کبیرہ گناہ ہے۔ بخاری شریف کی حدیث ہے:

**مَا أَسْفَلَ مِنَ انْكَعَبَيْنِ مِنَ الْإِزَارِ فِي النَّارِ**

ترجمہ: ازار (پاجامہ، لنگی، شلوار، کرتہ، عمامہ، چادر وغیرہ)

سے ٹخنوں کا جو حصہ چھپے گا دوزخ میں جائے گا۔

معلوم ہوا کہ مردوں کے لیے ٹخنے چھپانا کبیرہ گناہ ہے کیوں کہ صغیرہ گناہ پر دوزخ کی وعید نہیں آتی۔

## (۳) نگاہوں کی حفاظت کرنا

اس معاملہ میں آج کل عام غفلت ہے۔ بد نظری کو لوگ گناہ ہی نہیں سمجھتے حلال کہ



نگاہوں کی حفاظت کا حکم اللہ تعالیٰ نے قرآن پاک میں دیا ہے:

### قُلْ لِّلْمُؤْمِنِيْنَ يَغْضُوبُوْا مِنْ اَبْصَارِهِمْ

ترجمہ: اے نبی! آپ ایمان والوں سے کہہ دیجیے کہ اپنی بعض نگاہوں کی حفاظت کریں۔ یعنی نامحرم لڑکیوں اور عورتوں کو نہ دیکھیں۔ اسی طرح بے ڈاڑھی مونچھ والے لڑکوں کو نہ دیکھیں یا اگر ڈاڑھی مونچھ آجھی گئی ہے لیکن ان کی طرف میلان ہوتا ہے تو ان کی طرف بھی دیکھنا حرام ہے۔ غرض اس کا معیار یہ ہے کہ جن شکلوں کی طرف دیکھنے سے نفس کو حرام مزہ آئے ایسی شکلوں کی طرف دیکھنا حرام ہے۔ حفاظتِ نظر اتنی اہم چیز ہے کہ اللہ تعالیٰ نے قرآن پاک میں عورتوں کو الگ حکم دیا **يَغْضُوبُنَّ مِنْ اَبْصَارِهِنَّ** اپنی نگاہوں کی حفاظت کریں، جب کہ نماز وزہ اور دوسرے احکام میں عورتوں کو الگ سے حکم نہیں دیا گیا بلکہ مردوں کو حکم دیا گیا اور عورتیں تابع ہونے کی حیثیت سے ان احکام میں شامل ہیں۔ اور بخاری شریف کی حدیث ہے:

### زَنِ الْعَيْنِ النَّظْرُ

ترجمہ: آنکھوں کا زنا ہے نظر بازی۔  
نظر باز اور زنا کار اللہ کی ولایت کا خواب بھی نہیں دیکھ سکتا جب تک کہ اس فعل سے سچی توبہ نہ کرے اور مشکوٰۃ شریف کی حدیث ہے:

### لَعَنَ اللّٰهُ النَّاْظِرَ وَالْمَنْظُوْرَ اِلَيْهِ

ترجمہ: اللہ تعالیٰ لعنت فرمائے بد نظری کرنے والے پر اور جو خود کو بد نظری کے لیے پیش کرے۔

پس ناظر اور منظور دونوں پر اللہ کے رسول صلی اللہ علیہ وسلم نے لعنت کی بددعا فرمائی ہے۔ بزرگوں کی بددعا سے ڈرنے والے سید الانبیاء صلی اللہ علیہ وسلم کی بددعا سے ڈریں کہ آپ صلی اللہ علیہ وسلم کی غلامی کے صدقے ہی میں بزرگی ملتی ہے۔ لہذا اگر کسی حسین پر نظر پڑ جائے تو فوراً ہٹالو ایک لمحہ کو اس پر نہ رکنے دو۔ پس قرآن پاک کی مندرجہ بالا آیات مبارکہ اور





احادیث مبارکہ کی روشنی میں بد نظری کرنے والے کو تین بُرے القاب ملتے ہیں:

(۱)... اللہ ورسول کا نافرمان (۲)... آنکھوں کا زنا کار (۳)... ملعون

## (۴) قلب کی حفاظت کرنا

نظر کی حفاظت کے ساتھ دل کی بھی حفاظت ضروری ہے۔ بعض لوگ نگاہِ چشمی کی تو حفاظت کر لیتے ہیں لیکن نگاہِ قلبی کی حفاظت نہیں کرتے یعنی آنکھوں کی تو حفاظت کر لیتے ہیں لیکن دل کی نگاہ کی حفاظت نہیں کرتے اور دل میں حسین شکلوں کا خیال لا کر حرام مزہ لیتے ہیں خوب سمجھ لیں کہ یہ بھی حرام ہے اللہ تعالیٰ فرماتے ہیں:

**يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ**

ترجمہ: اللہ تعالیٰ تمہاری آنکھوں کی چوری کو

اور تمہارے دلوں کے رازوں کو خوب جانتا ہے۔

ماضی کے گناہوں کے خیالات کا آنا بُرا نہیں لانا بُرا ہے۔ اگر گناہ خیال آجائے تو اس پر کوئی مؤاخذہ نہیں لیکن خیال آنے کے بعد اس میں مشغول ہو جانا یا پرانے گناہوں کو یاد کر کے اس سے مزہ لینا یا آئندہ گناہوں کی اسکیمیں بنانا یا حسینوں کا خیال دل میں لانا یہ سب حرام ہے اور اللہ تعالیٰ کی ناراضگی کا سبب ہے۔ اللہ تعالیٰ حفاظت فرمائیں اور ان حرام کاموں سے بچائیں جس کی برکت سے ان شاء اللہ تعالیٰ تمام گناہوں سے بچنا آسان ہو جائے گا۔

## مذکورہ بالا اعمال پر توفیق کے لیے چار تسبیحات

مذکورہ بالا چار حرام کاموں سے بچنے کے لیے مندرجہ ذیل چار وظائف ہیں جن کے پڑھنے سے روح میں طاقت آئے گی اور جب روح طاقت ور ہو جائے گی تو گناہوں سے بچنا آسان ہو جائے گا۔ ایک تسبیح (۱۰۰ بار) **لَا إِلَهَ إِلَّا اللَّهُ** پڑھیں۔ ایک تسبیح (۱۰۰ بار) **اللَّهُ أَكْبَرُ** پڑھیں۔ ایک تسبیح (۱۰۰ بار) استغفار کی پڑھیں۔ ایک تسبیح دُرود شریف کی (۱۰۰ بار)۔



گناہ ایسی خراب اور منحوس چیز ہے جو بلائیں اور پریشانیاں ساتھ لاتی ہے۔ گناہوں کا دنیاوی نقصان یہ بھی ہے کہ لوگوں کے دلوں میں اس کا احترام نہیں رہتا بلکہ سب کی نظروں میں ذلیل و رسوا ہوتا ہے۔ اسی لیے اللہ تعالیٰ نے بندوں کو گناہوں کی محبت کے اثرات و ذلت کے کنوئیں سے نجات دلانے کے لیے توبہ و استغفار کا وظیفہ عنایت فرمایا ہے۔

شیخ العرب والہجہ عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”کرامت تقویٰ“ میں مختلف گناہوں کے نقصانات بیان کرنے کے ساتھ ساتھ ان سے بچنے کے نسخے بھی عنایت فرمائے ہیں۔ حضرت اقدس نے گناہوں سے بچ کر تقویٰ والی حیات اختیار کرنے کی ضرورت و اہمیت کے بارے میں قرآن و حدیث کے دلائل سے مدلل بیان فرمایا ہے۔ تقویٰ کی ایک کرامت کے بارے میں حضرت فرماتے ہیں کہ مخلوق تو کیا اگر اللہ کی نظروں میں بھی اکرام چاہتے ہو تو تقویٰ سے رہو کیوں کہ اللہ تعالیٰ متقی کے بارے میں ارشاد فرماتے ہیں کہ اللہ کے نزدیک اکرام والا وہی ہے جو گناہوں اور اللہ کی نافرمانیوں سے بچ کر تقویٰ سے رہتا ہے۔

[www.khannqah.org](http://www.khannqah.org)

ماہر

کنج خانہ مظہری

مکتبہ دارالافتاء، جامعہ اسلامیہ، لاہور، پاکستان

